
७ सर्वाधिकार सुरक्षित 
(इस ग्रंथ को कोई भी व्यक्ति/संगठन प्रकाशित 
करवाकर धर्म प्रचारार्थ वितरित कर सकता है) 


SVSPN- 01॥05-2020 


।।सम्पादकीयम्‌।। 


जगज्जननी राधा जी के बारे में विभिन्न पुराणों,तंत्रग्रंथों में विविध कथाएं लिखी हुई हैं। 
पाठकों के भक्तिलाभ के लिए इस ग्रंथ में राधा रानी जी के जन्म,जीवन के रहस्य हिंदी 
में भी समझाए गये हैं। मंत्र,स्तोत्र ,कवच तथा सहस्रनाम स्तोत्र एवं मंडल पूजा का वर्णन 
साधकों के हित के लिए संग्रहित एवं हिंदी में भी विवेचित किया गया है।मंडलपूजन 
साधकों को पर्व के अवसर पर या कम से कम साल में एकबार तो अवश्य करना 
चाहिए। राधा के भक्तों को ही इस ग्रंथ में अधिकार है। कलुषित विचारों वाले यदि इसे 
छुएंगे तो नरक में गिरेंगे। 

इस पुस्तक को कोई भी भक्त छपवाकर बांट सकता है। यह सबको अधिकार दिया 
गया है। धन्यवाद | 


कृष्ण चंद्र शास्त्री 


krishansanskrit@gmail.com 


श्रीराधा जी साक्षात्‌ जगज्जननी हैं। जगत्‌ प्रकृति और पुरुष का ही व्यक्त स्वरूप हैं।ये 
दोनों भी शक्तिशक्तिमान्‌ की तरह एक ही हैं जैसे शक्ति का शक्तिमान से अगल अस्तित्व 
ही नहीं है उसी तरह राधा + कृष्ण एक ही हैं । इन्हें पार्वति परमेश्वर कहें या अन्य युगल 
के रूप में देखें । सब एक ही हैं ,तभी तो वेद कहता है एकमेवाद्वितीयम्‌। 


राधा शब्द का अर्थ-- 


र- करोड़ों जन्मों के शुभाशुभ कर्म को समाप्त करने में सक्षम 
आउ गर्भवास और मृत्यु को परास्त करने में सक्षम 
ध=आयुहानि को दूर करने में सक्षम 

आर भवबंधन से मुक्त करने में सक्षम 


इस प्रकार राधा शब्द उच्चारण करने मात्र से ही निश्चल भक्ति और मुक्ति प्रदान करने 
वाला है- 


राधाशब्दस्य व्युत्पत्तिर्यथा - 
“ राधाशब्दस्य व्युत्पत्तिः सामवेदे निरूपिता । 
नारायणस्तामुवाच ब्रह्माणं नाभिपङ्कजे ॥ 
ब्रह्मा तां कथयामास ब्रह्मलोके च शङ्करम्‌ । 
पुरा कैलासशिखरे मामुवाच महेश्वरः ॥ 
देवानां दुर्लभं नन्द निशामय वदामि ते । 
सुरासुरमुनीन्द्रानां वाञ्छितां मुक्तिदां पराम्‌ ॥ 
रेफो हि कोटिजन्माघं कर्म्मभोगं शुभाशुभम्‌ । 
आकारी गर्भवासञ्च मृत्युञ्च रोगमुत्सृजेत्‌ ॥ 
धकारमायुषो हानिमाकारी भवबन्धनम्‌ । 
श्रवणस्मरणोक्तिभ्यः प्रणश्यति न संशयः ॥ 


रेफो हि निश्चलां भक्ति दास्यं कृष्णपदाम्बुजे । 
सर्व्वेप्सितं सदानन्दं सर्व्वसिद्धौघमीश्वरम्‌ ॥ 
धकार: सहवासञ्च तत्तुल्यकालमेव च । 

ददाति सार्ष्णि सारूप्यं तत्त्वज्ञानं हरेः स्वयम्‌ ॥ 
आकारस्तेजसो राशिं दानशक्तिं हरी यथा । 
योगशक्तिं योगमतिं सर्व्वकालहारिस्मृतिम्‌ ॥ 
्रुत्युक्तिस्मरणाद्योगान्मोहजालञ्च किल्विषम्‌ । 
रोगशोकमृत्युमया वेपन्ते नात्र संशयः ॥ 


“ इति ब्रह्मवैवर्ते श्रीकृष्णजन्मखण्डे १३ अध्यायः ॥ 
राधा और पार्वती जी में कोई भेद नहीं है।और राधा और कृष्ण में भी कोई भेद नहीं है 


राधापार्व्वत्योरभेदो यथा -पार्व्वत्युवाच । 

“ किं वा प्रश्नं करिष्यामि त्वां राधां मङ्गलालयाम्‌ । 
गता ते विरहज्वाला श्रीदाम्नः शापमोक्षणे ॥ 
सततं तन्मनःप्राणा त्वय्येव मयि ते तथा । 

न होवमावयोर्भद: शक्तिपूरुषयोर्यथा ॥ 


ये त्वां निन्दन्ति मद्भक्तास्त्वद्भक्ताश्चापि मामपि । 
कुम्भीपाके च पच्यन्ते यावच्चन्द्रदिवाकरौ ॥ 
राधामाधवयोरभदं ये कुर्व्वन्ति नराधमाः । 
वंशहानिर्भवेत्तस्य पच्यन्ते नरकं चिरम्‌ ॥ 

यान्ति शूकरयोनिञ्च पितृभिः शतकैः सह । 

षष्टिं वर्षसहस्राणि विष्ठायां कृमयस्तथा ॥ 

“ इति ब्रह्मवैवर्ते श्रीकृष्णजन्मखण्डे १२३ अध्यायः 


श्री राधा उत्पत्ति-- भगवान ने जब सृष्टि उत्पन्न करने की इच्छा की तो उनके ही वामांश 
को राधा और दक्षिणांश को कृष्ण कहा गया है- 


श्रीराधिका । सा च श्रीकृष्णवामभागांशा शक्तिः । 
यथा -“ स कृष्णः सर्व्वसृष्ट्यादौ सिसृक्षुरेक एव च । 
सृष्ट्युन्मुखस्तदंशेन कालेन प्रेरितः प्रभुः ॥ 
स्वेच्छामय: स्वेच्छया च द्विघारूपो बभूव ह । 
स्त्रीरूपा वामभागांशा दक्षिणांश: पुमान्‌ स्मृतः ॥ 


रा शब्द कहने से ही भक्त मुक्ति का अधिकार प्राप्त कर लेता है और धा शब्द कहने से 
हरि के चरणों में पहुंच जाता है। राधा रानी जी के रोमकूप से गोपियां और श्री कृष्ण जी 
के रोमकूप से ग्वाले पैदा हुए हैं। इनको साधारण समझना ही अज्ञान है। राधा रानी जी 
के बांये अंश से लक्ष्मी जी उत्पन्न हुई हैं। महालक्ष्मी का ही अंश राजलक्ष्मी है।उसी का 
अंश मृत्यलोक की लक्ष्मी है जो घर घर में सुशोभित हो रही है। 


राशब्दोच्चारणाद्धक्तो राति मुक्ति सुदुर्लभाम्‌ ॥ 
धाशब्दोच्चारणाद्दुगे धावत्येव हरे: पदम्‌ । 
कृष्णवामांशसम्भूता राधा रासेश्वरी पुरा ॥ 
तस्याश्चांशांशकलया बभूवुर्दवयोषितः । 

रा इत्यादानवचनो धा च निर्व्वाणवाचकः ॥ 
यतोऽवाप्नोति मुक्तिञ्च सा च राधा प्रकीर्त्तिता । 
बभूव गोपीसंघश्च राधाया लोमकूपतः ॥ 
श्रीकृष्णलोमकूपैश्च बभूवुः सर्व्ववल्लभा:। 
राधा वामांशभागेन महालक्ष्मीर्बभूव सा ॥ 
चतुर्भुजस्य सा पत्नी देवी वैकुण्ठवासिनी । 
तदंशा राजलक्ष्मीश्च राजसम्पत्प्रदायिनी ॥ 
तदंशा मर्त्यलक्ष्मीश्च गृहिणाञ्च गृहे गृहे । 
शस्याधिष्ठातृदेवी च सा एव गृहदेवता ॥ 

स्वयं राधा कृष्णपत्नी कृष्णवक्षःस्थलस्थिता । 
प्राणाधिष्ठातृदेवी च तस्यैव परमात्मनः ॥ 
ब्रह्मादिस्तम्बपर्य्यन्तं सर्व्वं मिथ्यैव पार्व्वति । 


भज सत्यं परं ब्रह्म राधेशं त्रिगुणात्‌ परम्‌ ॥ 
परं प्रधानं परमं परमात्मानमीश्वरम्‌ । 
सर्व्वाद्यं सर्व्वपूज्यञ्च निरीहं प्रकृतेः परम्‌ ॥ 
स्वेच्छामयं नित्यरूपं भक्तानुग्रहविग्रहम्‌ । 
तद्भिन्नानाञ्च देवानां प्राकृतं रूपमेव च ॥ 
तस्य प्राणाधिका राधा बहुसौभाग्यसंयुता । 
महद्विष्णोः प्रसू: सा च मूलप्रकृतिरीश्वरी ॥ 
मानिनीं राधिकां सन्तः सदा सेवन्ति नित्यशः । 


राधा रहस्य --- देवलोक में राधा और श्रीदामा( भगवद्‌ पार्षद ) में कलह हो जाने से 
राधाजी ने श्रीदामा को राक्षस हो जाने का शाप दिया तो श्रीदामा ने भी राधा को १०० 
वर्षां तक भगवान से वियुक्त होने का शाप दिया। तब राधा जी के दुःख को देखकर 
भगवान ने उनको समझाया कि तुम मेरे पास ही रहोगी । तुम्हारी छाया ही मर्त्यलोक में 
जाएगी और मेरे ही अंशभूत रायान से उसका विवाह होगा । इसलिए बरसाने में छाया 
राधा का प्राकट्य हुआ । छाया रूपी राधा का विवाह रायान गोप से हुआ। राधा जी तो 
भगवान्‌ के समीप ही रही-- 


स्वयं देवी हरेः क्रोडे छाया रायाणकामिनी ॥ 
स च द्वादशगोपानां रायाणः परमः प्रिये । 
श्रीकृष्णांशश्च भगवान्‌ विष्णुतुल्यपराक्रमः ॥ 


श्रीदामशापात्‌ सा देवी गोलोकादागतामहीम्‌ ॥ 
“ इति ब्रह्मवैवर्ते प्रकृतिखण्डे राधोपाख्यानं ४५अध्यायः 


राधा के साथ कृष्ण जरूर कहें-- 


माता का नाम पहले और पिता का बाद में उच्चारण किया जाता है। राधा कहते ही 
श्रीकृष्ण भक्त की ओर दौड़ पडते हैं तो तुरंत राधा के बाद श्याम आदि कहना ही 
चाहिए। 
राधानामोच्चारणानन्तरं कृष्णनामोच्चारणविधिर्यथा 

-नारद उवाच । 

“ आदी राधां समुच्चार्य्य पश्चात्‌ कृष्णं विदुर्ब्बुधाः । 
निमित्तमस्य मां शक्तं वद भक्तजनप्रिय ॥ 

श्रीनारायण उवाच । 

निमित्तमस्य त्रिविधं कथयामि निशामय । 
जगन्माता च प्रकृतिः पुरुषश्च जगत्पिता ॥ 

गरीयसीति जगतां माता शतगुणैः पितुः । 

राधाकृष्णेति गीरीशेत्येवं शब्दः श्रुती श्रुतः ॥ 
कृष्णराधेशगौरीति लोके न च कदा श्रुतः । 

प्रसीद रोहिणीचन्द्र गृहाणार्घ्यमिदं मम ॥ 
गृहाणार्घ्यं मया दत्तं संज्ञया सह भास्कर । 


प्रसीद कमलाकान्त गृहाण मम पूजनम्‌ ॥ 
इति दृष्टं सामवेदे कौथुमे मुनिसत्तम ॥ 
राशब्दोच्चारणादेव स्फीतो भवति माधव: । 
धाशब्दोच्चारतः पश्चाद्धावत्येव ससम्भ्रमः ॥ 
आदौ पुरुषमुच्चार्य्य पश्चात्‌ प्रकृतिमुच्चरेत्‌ । 
स भवेन्मातृगामी च वेदातिक्रमणे मुने ॥ 


“ इति ब्रह्मवैवर्ते श्रीकृष्णजन्मखण्डे ५२ अध्यायः ॥ 
राधा रानी जी के सोलह पवित्र नाम-- 
इनके उच्चारण मात्र से भक्त जीवन-मुक्त हो जाता है। 


नारद उवाच । 

“ कानि षोडश नामानि राधिकाया जगद्गुरोः । 
तानि मे वद शिष्याय श्रोतुं कौतूहलं मम ॥ 

श्रुतं नाम्नां सहस्रञ्च सामवेदनिरूपितम्‌ । 
तथापि श्रोतुमिच्छामि त्वत्तो नामानि षोडश ॥ 
अभ्यन्तराणि तेषां वा तदन्यान्यैव वा विभो । 
अहो पुण्यस्वरूपाणि भक्तानां वाञ्छितानि च ॥ 
नामानि तेषां व्युत्पत्तिं स्वेषां दुर्लभानि च । 


पावनानि जगन्मातुर्जगतां गूढरूपिणी ॥ 
नारायण उवाच । 
राधा रासेश्वरी रासवासिनी रसिकेश्वरी । 


कृष्णप्राणाधिका कृष्णप्रिया कृष्णस्वरूपिणी ॥ 


कृष्णवामांशसम्भूता परमानन्दरूपिणी । 
कृष्णा वृन्दावनी वृन्दा वुन्दावनविनोदिनी ॥ 
चन्द्रावती चन्द्रकान्ता शतचन्द्रनिभानना । 


नामान्येतानि साराणि तेषामभ्यन्तराणि च ॥ 
राधेत्येवञ्च संसिद्धा राकारो दानवाचकः । 
स्वयं निर्व्वाणधात्री या सा राधा परिकीर्तिता ॥ 
रा च रासे च भवनाद्धा एव धारणादहो । 
हरेरालिङ्गनाधारात्तेन राधा प्रकीर्त्तिता ॥ 
रासेश्वरस्य पत्नीयं तेन रासेश्वरी स्मृता । 

रासे च वासो यस्याश्च तेन रासनिवासिनी ॥ 
सर्व्वाशा रसिकानाञ्च देवीनामीश्चरी परा । 


प्रवदन्ति पुरा सन्तस्तेन तां रसिकेश्वरीम्‌ ॥ 
प्राणाधिका प्रेयसी सा कृष्णस्य परमात्मनः । 
कृष्णप्राणाधिका सा च कृष्णेन परिकीर्त्तिता ॥ 
कृष्णस्यासि प्रिया शान्ता कृष्णो वास्याः प्रियः सदा । 
सैव्व देवगणैरुक्ता तेन कृष्णप्रिया स्मृता ॥ 
कृष्णरूपं संविधातुं या शक्ता चावलीलया । 
सर्व्वांशैः कृष्णसदृशी तेन कृष्णस्वरूपिणी ॥ 
वामारद्धाङ्गेन कृष्णस्य या सम्भूता परा सती । 
कृष्णवामांशसम्भूता तेन कृष्णेति कीर्त्तिता ॥ 
परमानन्दराशिश्च स्वयं मूर्तिमती सती । 
श्रुतिभिः कीर्त्तिता तेन परमानन्दरूपिणी ॥ 
कृषिर्मोक्षार्थवचनो ण एवोत्कृष्टवाचकः ॥ 
आकारो दातृवचनस्तेन कृष्णा प्रकीर्तिता ॥ 
अस्ति वृन्दावनं यस्यास्तेन वृन्दावनी स्मृता । 
वृन्दावनस्याधिदेवी तेन राधा प्रकीर्तिता ॥ 
वृन्दः संघवचः सख्युराकारोऽप्यस्तिवाचकः । 


सखिवृन्दास्ति यस्याश्च सा वृन्दा परिकीर्त्तिता ॥ 
मुद्वाचको विनोदश्च सा यस्या अस्ति तत्र च । 
वेदा वदन्ति तां तेन वृन्दावनविनोदिनीम्‌ ॥ 
नखचन्द्रावलीवक्रचन्द्रोऽस्ति यत्र सन्ततम्‌ । 

तेन चन्द्रावली सा च कृष्णेन कीर्तिता पुरा ॥ 
कान्तिरस्ति चन्द्रतुल्या यदा यस्या दिवानिशम्‌ । 
सा चन्द्रकान्ता हर्षेण हरिणा परिकीर्त्तिता ॥ 
शरच्चन्द्रप्रभा यस्याश्चाननेऽस्ति दिवानिशम्‌ । 
मुनिना कीर्तिता तेन शरच्चन्द्रप्रभानना ॥ 

इदं षोडशनामोक्तमर्थव्याख्यानसंयुतम्‌ । 
नारायणेन यद्दत्तं ब्रह्मणे नाभिपङ्कजे ॥ 
ब्रह्मणा च पुरा दत्तं धर्म्माय जनकाय मे । 
धर्म्मेण कृपया दत्तं मह्यमादित्यपर्व्वणि ॥ 
पुष्करे च महातीर्थे पुण्याहे देवसंसदि । 
राधाप्रभावप्रस्तावे सुप्रसन्नेन चेतसा ॥ 

इदं स्तोत्रं महापुण्यं तुभ्यं दत्तं महामुने । 


निन्दकायावैष्णवाय न दास्यसि महामुने ॥ 
यावज्जीवमिदं स्तोत्रं त्रिसन्ध्यं यः पठेन्नरः । 

राधामाधवयो: पादपदो भक्तिर्भवेदिह ॥ 

अन्ते लभेत्तयोर्हास्यं शश्वत्‌ सहचरी भवेत्‌ । 
अणिमादिकसिद्धिञ्च संप्राप्य नित्यविग्रहम्‌ ॥ 
व्रतदानोपवासैश्च सर्व्वैर्नियमपूर्व्वकम्‌ । 
चतुर्णाञ्चैव वेदानां पाठे: सर्व्वार्थसंयुतेः ॥ 
सर्व्वेषां यज्ञतीर्थानां करणैर्विधिबोधितेः । 
प्रादक्षिण्येन भूमेश्च कृत्स्नाया एव सप्तधा ॥ 
शरणागतरक्षायामज्ञानज्ञानदानतः । 

देवानां वष्णवानाञ्च दर्शनेनापि यत्‌ फलम्‌ ॥ 
तदेव स्तोत्रपाठस्य कलां नार्हन्ति षोडशीम्‌ । 
स्तोत्रस्यास्य प्रभावेन जीवन्मुक्तो भवेन्नरः ॥ 

“ इति ब्रह्मवैवर्ते श्रीकृष्णजन्मखण्डे १७ अध्यायः ॥ 


राधा की निंदा करने वाले सात पीढ़ियों तक कुम्भीपाक नरक में गिरते 


तस्या निन्दायां दोषो यथा 


- ये वा द्विषन्ति निन्दन्ति पापिनश्च हसन्ति च । 
कृष्णप्राणाधिकां देव देवीञ्च राधिकां पराम्‌ ॥ 
ब्रह्महत्याशतं ते च लभन्ते नात्र संशयः । 
तत्पापेन च पच्यन्ते कुम्भीपाके च रीरवे ॥ 
तप्ततैले महाघोरे ध्वान्ते कीटे च यन्त्रके । 
चतुर्हशेन्द्रावच्छिन्नं पितृभिः सर्प्ताभिः सह ॥ 
ततः परमजायन्त जन्मैकं कोलयोनितः । 
दिव्यं वर्षसहस्रञ्च विष्ठाकीटाश्च पापतः ॥ 
पुंश्चलीनां योनिकीटास्तद्रक्तमलभक्षणाः । 
मलकीरटाश्च तन्मानवर्षञ्च पूयभक्षकाः । 
वेदे च काण्वशाखायामित्याह कमलोद्भवः ॥ 

“ इति ब्रह्मवैवर्ते श्रीकृष्णजन्मखण्डे ९७ अध्यायः। 
राधा स्वरूप--- 

राधास्वरूपं यथा -यशोदोवाच । 

“ हरौ च निश्चला भक्तिस्तहास्यं वाञ्छितं मम | 
तव नाम्नश्च व्युत्पत्तिं का वा त्वं वक्तुमह॑सि ॥ 
राधिकोवाच । 


भवेद्धक्तिनिश्विला ते हरेर्दास्यञ्च दुर्लभम्‌ । 
लभस्व मद्वरेणापि कथयामि स्वनिर्णयम्‌ ॥ 
पुरा नन्देन दृष्टाहं भाण्डीरे बटमूलके । 

मया च कथितो नन्दो निषिद्धश्च व्रजेश्वरः ॥ 
अहमेव स्वयं राधा छाया रायाणकामिनी । 
रायाणः श्रीहरेरंशः पार्श्चदप्रवरो महान्‌ ॥ 
राशब्दश्च महद्विष्णोर्विश्चानि यस्य लोमसु । 
विश्वप्राणिषु विश्वेषु धा धात्रीमातृवाचकः ॥ 
धात्री माताहमेतेषां मूलप्रकृतिरीश्वरी । 

तेन राधा समाख्याता हरिणा च पुरा बुधैः ॥ 
अहं श्रीदामशापेन वृषभानुसुताधुना । 
शतवर्षञ्च विच्छेदो हरिणा सह साम्प्रतम्‌ ॥ 
वृषभानुञ्च कृष्णस्य पार्श्चदप्रवरो महान्‌ । 
पितृणां मानसी कन्या मम माता कलावती ॥ 
अयोनिसम्भवाहञ्च मम माता च भारते । 
पुनः सार्द्धञ्च युष्माभिर्यास्यामि श्रीहरेः पदम्‌ ॥ 
इति ते कथितं सर्व्व व्रजं व्रज व्रजेश्वरि । 
व्रजेश्वरेण सहिता स्वामिना ज्ञानिना सति ! ॥ 


“ इति ब्रह्मवैवर्ते श्रीकृष्णजन्मखण्डे ११० अध्यायः। 


श्रीराधा रानी जी का जन्म दिवस-- 
श्रीराधा रानी जी भाद्रपद शुक्ल पक्ष की अष्टमी को प्रकट हुई हैं - 


भाद्रस्य कृष्णपक्षे तु हरिजन्माष्टमी यदा । तस्याः परे तु या शुक्ला तस्याँ जाता 
हरिप्रिया ॥ 


अथ ध्यानम्‌ । 
“ हेमेन्दीवरकान्तिमञ्जुलतरं श्रीमज्जगन्मोहनं 
नित्याभिर्ललितादिभिः परिवृतं सन्नीलपीताम्बरम्‌ । 
नानाभूषणभूषणाङ्गमधुरं कैशोररूपं युगं 
गान्धर्व्वाजनमव्ययं सुललितं नित्यं शरण्यं भजे।। 
यह ध्यान शालग्रामशिला या राधा कृष्ण की मूर्ति में करें। 


युग्ममूर्तिमिति ध्यात्वा शालग्रामेऽथवा पुनः । साक्षात्‌ शैलादिमूत्तौ वा 
मनोमय्यां समर्च्चयेत।। 


इसके सामने ही मंडल पूजा करें-- 


पश्चिम में पीले दल पर ललिता पूजन, उसके बांयी ओर शुक्ल दल पर 
चंद्रावती,वायुकोण में कृष्ण दल पर श्यामला देवी,उसके बांये शुक्लदल पर 
चित्ररेखा, उत्तर में रक्त दल पर श्रीमती देवी,उसके बांयी ओर नीलदल में चंद्रा, 
ईशान कोण में रक्त दल पर हरिप्रिया,इसके बांयी ओर शुक्ल दल पर 


मदनसुंदरी, पूर्व में शुक्ल दल पर विशाखा, उसके बाँयी ओर शुक्ल दल पर 
प्रिया, अग्निकोण में श्यामदल पर सव्या, उसके बांये शुक्ल दल में मधुमती , 
दक्षिण में रक्त दल पर पद्मा, उसके बांयी और नील दल पर शशिरेखा , 
नेऋत्य में रक्त दल पर भद्रा,उसके बांये शुक्ल दल पर रसप्रिया का पूजन करें। 


ततो मण्डलपूजाञ्च तयोः सम्मुखतः क्रमात्‌ । 
कुर्य्याद्भक्तः प्रयत्नेन ध्यानपाद्यादिभिः सदा ॥ 
ललिता पश्चिमे पूज्या पीतवर्णदलेऽपरा । 
चन्द्रावती शुक्लदले तद्वामे पूजयेत्‌ सुधीः ॥ 
वायव्ये श्यामलां देवीं कृष्णवर्णदलेऽच्चयेत्‌ । 
तद्वामे चित्ररेखाख्यां शुक्लवर्णदले ततः ॥ 
उत्तरे श्रीमती त्वर्च्या रक्तवर्णदले तथा । 
तद्वामपार्श्चै चन्द्राख्यां नीलवर्णदलेऽर्च्चयेत्‌ ॥ 
रक्तवर्णदलेऽप्यर्च्या ईशाने श्रीहरिप्रिया । 
तस्या वामे शुक्लदले पूज्या मदनसुन्दरी ॥ 
पीतवर्णदले पूर्वे विशाखामर्च्चयेत्तत: । 
प्रियां तस्या वामपार्श्चे शुक्लवर्णदलेऽ्च्चयेत्‌ ॥ 
अग्निकोणे श्यामवर्णा दले सव्यां समर्च्चयेत्‌ । 
तद्वामे श्रीमधुमतीं शुक्लवर्णदलेऽर्च्चयेत्‌ ॥ 


पूजयेद्दक्षिणे पद्मां रक्तवर्णदले तथा । 
शशिरेखाज्च तद्वामे नीलवर्णदले<र्च्चयेत्‌ ॥ 
पूजयेन्नैर्ऋत्ये भद्रां रक्तवर्णदले ततः । 
रसप्रियाञ्च तद्वामे शुक्लवर्णदलेऽच्चयेत्‌ ॥ * ॥ 


स्तोत्रम्‌ ।। 


श्रीराधाप्रियसङ्गिनीं विधुमुखीं कृष्णप्रियां प्रेयसीं 


हेमाभां परिवादिनीं सुमधुरध्वनां सुवेशाम्बराम्‌ । 
सद्रत्नाभरणैर्मनोज्ञसुतनुं नित्यां जगन्मोहिनी 


वन्दे श्रीललितां कुरङ्गनयनीं पीताम्बरेणावृताम्‌ ॥ १ ॥ 


श्यामां श्यामपरायणां वरतनुं चामीकराङ्गच्छटां 
मञ्जीरैर्मधुरध्वनिंपरिलसच्चन्द्राननां सुस्वराम्‌ । 


सद्रत्नाभरणां सरोजनयनीं शुक्लांशुकेनावृतां 
ध्यायेत्‌ श्रीललितासखीं सुचिबुकां चन्द्रावतीमुत्तमाम्‌ ॥ २ ॥ 


कान्त्या काञ्चनसन्निभां सुललितां कृष्णाम्बरं बिभ्रतीं 
नानाभूषणमञ्जुलाञ्च सुदतीं मार्दूङ्गिकीं सुन्दरीम्‌ । 


श्रीवृन्दाविपिनेश्वरीं प्रियसखीं भव्यां शशाङ्काननां 
वेणीचारुसुमल्लिकास्रजममूं नित्यं भजे श्यामलाम्‌ ॥ ३ ॥ 
श्रीकृष्णप्रियवल्लभां शशिमुखीं सच्छब्दडम्फान्वितां 
शुद्धस्वर्णशरीरकान्तिमतुलां शुक्लाम्बरेणावृताम्‌ । 


स्वर्णाद्याभरणां सदा पुलकिनीं श्रीकृष्णभावेन वै 
गायन्तीं मधुरस्वरैरविरतं श्रीचित्रलेखां भजे ॥ ४ ॥ 
कनकनिभशरीरां बिभ्रतीं रक्तवस्त्रं 
ललितनलिननेत्रां चारुभूषाङ्गशोभाम्‌ । 
सुमधुरपिकवाक्यां चन्द्रववत्रां सुवेशां 


मधुरिपुनिजदासीं श्रीमतीं तां हि वन्दे ॥ ५ ॥ 
वृन्दावनेशनिजसेवनसौख्यदासीं 


रम्यां सुनीलवसनां सुरवावयन्त्राम्‌ । 
नानाविभूषिततनुं स्फुरदम्बुजाक्षीं 
चन्द्रां भजे सकलरागमनोज्ञगानाम्‌ ॥ ६ ॥ 
सुवर्णवर्णा शुकधारिणीं तामुपाङ्गयन्त्रां मणिभूषणाङ्गीम्‌ । 


हरिप्रियां मञ्जुलपत्रनेत्रां भजेऽहमीड्यां कनकाङ्गशोभाम्‌ ॥ ७ ॥ 
रवावकलवादिनीं सकलरागसंगायिनीं 


सुचारुमणिकुण्डलां शरदपूर्णचन्द्राननाम्‌ । 
सुरत्नवरभूषणां रुचिरशुभ्रपट्टाम्बरां भजे 


मदनसुन्दरीं कनकवर्णदेहां शुभाम्‌ ॥ ८ ॥ 

सुतानज्ञां गीते भ्रमरकलकण्ठीं सुचतुरां 

जगद्वन्द्यां वेल्लन्नलिननयनामिन्दुवदनाम्‌ । 

विशाखां गौराड़ीं कलितमुरलीं पीतवसनां भजे 

श्यामां सेव्यां सकलगुणपूर्णा सुखमयीम्‌ ॥ ९ 
सुचामीकराभूषणाढ्यां सुवेशां 

सुसङ्गीतविद्यासुधीरां वरेण्याम्‌ । 

सुवंशीसुगानां सुहेमाङ्गशोभां भजे 

श्रीप्रियां शुक्लवस्त्रां मनोज्ञाम्‌ ॥ १० ॥ 
गान्धर्व्वानिजदासिकां सुगदवाग्यन्त्रं सदा बिभ्रतीं 
मञ्जुस्वर्णविभूषितां वरतनुं पाथोजनेत्रां वराम्‌ । 
ध्यायेत्‌ कृष्णपदारविन्दमधुपीं कृष्णाम्बरेणावृतां 
संगीते मधुरवरामविरतं सैव्यां मनोहारिणीम्‌ ॥ ११ ॥ 
रुचिरमधुमतीं तां तप्तचामीकराभां 

पिककलरवकण्ठीं शुक्लवस्त्रं दधानाम्‌ । 
तिलकुसुमसुनासां चारुहेमाङ्गभूषां 
युगलचरणसेवातत्परामाभजेऽहम्‌ ॥ १२ ॥ 
रत्नालङ्कारदेहां जितकुसुमरुचीमङ्गलावण्यरूपैर्भव्यां 


सङ्गीतविद्यासुनिपुणरसिकां तानमानातिविज्ञाम्‌ । 
शारङ्गीयन्त्रगानां कनकनिभतनुं सर्व्वदा कृष्णसेवीं 

वन्दे पद्मां सुवेशां शशधरवदनां बिभ्रतीं रङ्गवस्त्रम्‌ ॥ १३ ॥ 
शशिरेखां मृदङ्गञ्च वादयन्तीं मुहुर्मुहुः । 
रसालापस्वरूपाञ्च रसप्रेमैकसंयुताम्‌ ॥ १४ ॥ 

भव्यां श्रीशशिरेखिकां सुखमकां 

यन्त्रादिगानांवरां वन्देऽहं मधुरस्वरां 

परमिकां लावण्यसारान्विताम्‌ । 

नानायन्त्रविशारदां वरतनुं पट्टाम्बरेणावृतां 
फुल्लेन्दीवरलोचनामविरतं ध्याये जगन्मोहिनीम्‌ ॥ १५ ॥ 
श्रीयन्त्रं स्वरमण्डलं कलरवं गाने सदा बिभ्रतीं 

श्रीभद्रां मधुरस्वरां सुललितां सद्रक्तवस्त्रावृताम्‌ । 
राजत्स्वर्णरुचिं विभूषणवरेरङ्गः सदा शोभितां 


ध्याये श्रीयुगसेविकां परमिकां ह्लादैकमग्नां सदा ॥ १६ ॥ 
राधाकृष्णपदारविन्दमधुपीं सळ््ृङ्गतुल्यार्थिनीं 
नानाभूषणभूषिताङ्गरुचिरां सद्रक्तवस्त्रां शुभाम्‌ । 


ध्याये सन्ततकृष्णभावललितां केयूरहेमाङ्गदां 
स्वर्णाङ्गीञ्च रसप्रियां सुखमयीं सर्व्वाङ्गशोभान्विताम्‌ ॥ १७ ॥ 


मधुस्वरां कोकिलभृङ्गगानां सतुम्बरीयन्त्रविधारिणीञ्च । 

वनप्रियां शुक्लसुचीनवस्त्रां भजे हरिद्राङ्गसमञ्जुशोभाम्‌ ॥ १८ ॥ 
एवं ध्यात्वा पूजयित्वा ललिताद्या यथाक्रमात्‌ ॥ 

पाह्यादिभिः सोपचारर्विधिवद्भक्तितत्परः ॥ 

सङ्गिन्यो ललितादीनां दलात्पश्चिमतो मुने ! । 

प्रणवादिनमोऽन्तेन संप्रदानपदेन वै । 

तत्तन्नाम्ना तु मनुना पुष्पगन्धादिभिर्मुने ! ॥ 


“ इति पादोउत्तरखण्डे श्रीराधाजन्माष्टमीव्रतकथनमाहात्म्यं नाम १६२ 


प्रत्येक दल पर आठ आठ सखियों का पूजन करें, इनके नाम निम्न हैं। 


इन्दुमुखी- रसज्ञा - शुभदा- सुमुखी -वल्लवी- चन्द्रिका- चारुचतुरा - सुचञ्चला 
- मधुरा- हस्तकमला - मधुरभाविनी - विलासिनी -रसवती - खञ्जनलोचना - 
सुखदा- चम्पकलिका- रसदा- रसमञ्जरी -सदा -सुमञ्जरी- शीला- चन्द्रा - 
चन्द्रप्रभावती - वासन्ती- मालती- जाती- चन्द्रकान्ती -सुकुन्तला - रम्भा- 
भ्रमरगम्भीरा- सुशीला -सुवेशिनी - आमलकी- सुधाकण्ठीश्रिता - श्रीरतिप्रिया 
- शुकप्रिया- मधुकरी- सुवेशा- अमृतोद्भवा - मुरलीवल्लभा- वृन्दा - 
पारिजातप्रिया- शुभा - पञ्चस्वरा -रत्नमाला- मदिरा -रासवल्लवी - 
मातङ्गगमनी -तारावती- कुण्डलधारिणी - केशरी- मित्रवृन्दा - लक्षणा - 
अच्युतमालिका - मायावती -कौशिकी - कोमलाङ्गी -सुचन्दनी - पीयूषभाषिणी 
-सत्यवती - कुञ्जवासिनी - कपोतमालिका -लोपामुद्रा - किंशुकप्रिया - 


दलावती -कुङ्कुमा - कमला - मदालसा - तिलोत्तमा - सावित्री- बहुला- 
प्रियवादिनी - मुक्तावली- चित्ररेखा -सुमित्रा -लोककुण्डला - अरुन्धती - 
चित्रवती -श्रीरक्ता -पद्मगन्धिनी - मेनका -कलिका- रङ्गकेतकी- काममूर्च्छनी - 
कुमुदप्रिया - तानज्ञा - नृत्यविलासिनी -हिरावती -हारकण्ठी -सिंहमध्या - 
सुलोचना - नन्दव्या -नन्दकलिका -सुनन्दा- नन्ददायिनी - कुरङ्गाक्षी - सुश्रोणी - 
केलिलोला -प्रियंवदा - श्यामाराध्या -श्यामसेव्या -कस्तूरीमानभञ्जिनी - 
विचित्रवसना -रत्नमञ्जीरा- मञ्जुकिङ्किणी - पिकस्वरा -भृङ्गगाना - 
रासविहारिणी । 


इनके पूजन के बाद श्रीकृष्ण के दक्षिण में चंद्रावली की पूजा करें- 
हेमाभां मधुरस्वरां विधुमुखीं गान्धर्व्वविद्यारतां 
नानामूषणभूषिताङ्गमधुरां जातीसुमल्लीस्रजम्‌ । 

वीणायन्त्रसुवादिनीं वरतनुं चित्राम्बरं बिभ्रतीं 

ध्याये कृष्णपरायणां सुचिवुकां चन्द्रावलीं मञ्जुलाम्‌।। 

यह मंडल पूजन श्रीकृष्ण/राधाष्टमी या पर्व पर भक्तजन अवश्य करें। 


श्रीसदाशिव उवाच । 

“ प्रत्येकेऽष्टौ पूजयेद्वै क्रमतस्तु दले दले । 

शृणु नाम्ना कथ्यते ताश्चाष्टाविंशाधिकं शतम्‌ । 
इन्दुमुखी रसज्ञा च शुभदा सुमुखी तथा । 


वल्लवी चन्द्रिका चारुचतुरा च सुचञ्चला ॥ 
मधुरा हस्तकमला तथा मधुरभाविनी । 
विलासिनी रसवती तथा खञ्जनलोचना ॥ 
सुखदा चम्पकलिका रसदा रसमञ्जरी । 
सदा सुमञ्जरी शीला चन्द्रा चन्द्रप्रभावती ॥ 
वासन्ती मालती जाती चन्द्रकान्ती सुकुन्तला । 
रम्भा भ्रमरगम्भीरा सुशीला च सुवेशिनी ॥ 
आमलकी सुधाकण्ठी श्रिता च श्रीरतिप्रिया । 
शुकप्रिया मधुकरी सुवेशा चामृतोद्धवा ॥ 
मुरलीवल्लभा वृन्दा पारिजातप्रिया शुभा । 
पञ्चस्वरा रत्नमाला मदिरा रासवल्लवी ॥ 
मातङ्गगमनी तारावती कुण्डलधारिणी । 
केशरी मित्रवृन्दा च लक्षणाच्युतमालिका ॥ 
मायावती कौशिकी च कोमलाङ्गी सुचन्दनी । 
पीयूषभाषिणी सत्यवती च कुञ्जवासिनी ॥ 
कपोतमालिका लोपामुद्रा च किंशुकप्रिया । 


दलावती कुङ्कुमा च कमला च मदालसा ॥ 
तिलोत्तमा च सावित्री बहुला प्रियवादिनी । 
मुक्तावली चित्ररेखा सुमित्रा लोककुण्डला ॥ 
अरुन्धती चित्रवती श्रीरक्ता पद्मगन्धिनी । 
मेनका कलिका रङ्गकेतकी काममूर्च्छनी ॥ 
कुमुदप्रिया च तानज्ञा तथा नृत्यविलासिनी । 
हिरावती हारकण्ठी सिंहमध्या सुलोचना ॥ 
नन्दव्या नन्दकलिका सुनन्दा नन्ददायिनी । 
कुरङ्गाक्षी च सुश्रोणी केलिलोला प्रियंवदा ॥ 
श्यामाराध्या श्यामसेव्या कस्तूरी मानभञ्जिनी । 
विचित्रवसना रत्नमञ्जीरा मञ्जुकिङ्किणी ॥ 
पिकस्वरा भृङ्गगाना तथा रासविहारिणी । 


श्रीकृष्णदक्षिणे पूज्या यत्नात्‌ चन्द्रावली ततः । 
ध्यानपाद्यादिभिः सम्यक्प्रकारेण च पूजकैः ॥ 
हेमाभां मधुरस्वरां विधुमुखीं गान्धर्व्वविद्यारतां 
नानाभूषणभूषिताङ्गमधुरां जातीसुमल्लीस्रजम्‌ । 
वीणायन्त्रसुवादिनीं वरतनुं चित्राम्बरं बिभ्रतीं 


ध्याये कृष्णपरायणां सुचिबुकां चन्द्रावलीं मञ्जुलाम्‌ ॥ 


एवं राधाजन्मतिथौ कुर्य्यान्मण्डलपूजनम्‌ । 
कार्ष्णादीन्‌ वैष्णवान्‌ सर्व्वान्‌ यत्नतः परिपूजयेत्‌ ॥ 
एवं राधाकृष्णपूजां तयोर्मण्डलपूजनम्‌ । 

प्रत्यब्दे यत्नतः कुर्य्यात्‌ कार्ष्णे रासमहोत्सवे ॥ 


न्यूनातिरित्तं देवर्षे ! न कर्त्तव्यं कदाचन । 
श्रीमत्कृष्णैकतानेनावश्यं तेनैव सर्व्वदा ॥ 


नाहूयेत्‌ शैवशाक्तादीन्‌ राधाजन्ममहोत्सवे । 
पाषण्डान्‌ पतितान्‌ कोलानन्त्यजान्न निमन्त्रयेत्‌ ॥ 


विना भागवतॉल्लोकान्न च तत्र प्रवेशयेत्‌ । 
गन्धपुष्पादिभिर्माल्यैश्चन्दनैस्तन्निवेदितेः ॥ 


नानापराधभीतस्तु भक्तांस्तांस्तत्र चार्च्चयेत्‌ । 
तत्तन्महाप्रसादैश्च भक्ष्यपेयादिभिस्तथा ॥ 
तत्तन्मण्डलपूजायाः कार्ष्णा नान्यांश्च भोजयेत्‌ । 
वहिर्मुखान्‌ श्रीकृष्णस्य गान्धर्व्वाभक्तितत्परः ॥ 
का्ष्णादीन्‌ वैष्णवान्‌ भक्त्या भोजयेत्‌ पूजयेत्तथा । 


तन्नेवेद्यैर्गन्धपुष्पैर्माल्यैर्मलयजादिभिः ॥ 
सजातीपैभक्तवृन्दैः समं तत्र महोत्सवम्‌ । 

दिवा कुर्य्यात्‌ प्रयत्नेन राधाभक्तिपरायण: ॥ 
महाप्रसाद भुञ्जीत दिनान्ते चरणोदकम्‌ । 

पूजां कृत्वा पिबेत्‌ कार्ष्णैः सार्द्धमानन्दितेस्ततः ॥ 


रात्री जागरणं कुर्य्याद्राधाकृष्णेति वा स्मरन्‌ । 
पूजयेन्मूर्तिमारोप्य रूप्यस्वर्णादिसंस्कृताम्‌ ॥ 
अकृत्वान्यकथालापं पुराणाद्यनुकीर्त्तनम्‌ । 


श्रवणीयं प्रयत्नेन नारीभिर्व्वान्धवैः सह ॥ 

यः करोति नरो भक्त्या राधाजन्माष्टमीं शुभाम्‌ । 
वदन्ति विबुधाः सर्व्वे राधाभक्तोऽस्ति भूतले ॥ 
प्रहरे प्रहरे राधां गोष्ठाष्टम्यां दिवानिशि । 
पूजयित्वा विधानेन श्रीकृष्णसहितां तथा ॥ 
तद्रसिकैः सहालापै राधाकृष्णस्मृतिं मुहुः । 
तत्तन्महोत्सवं कृत्वा परमानन्दितो भवन्‌ ॥ 
दण्डवत्‌ प्रणतिं कुर्य्यादष्टाङ्गविधिबोधिताम्‌ । 
प्रत्यब्दमेव कुरुते राधाजन्ममहोत्सवम्‌ ॥ 


यः पुमानथवा नारी राधाभक्तिपरायणा । 
भूत्वा वृन्दावने वासः श्रीराधाकृष्णसङ्गिनी ॥ 


व्रजदासी भवेत्‌ सोऽपि राधाभक्तिपरायणः । 
तस्यालापप्रयोगाच्च मुक्तवन्धो नरो भवेत्‌ ॥ 


राधाराधैति यो ब्रूयात्‌ स्मरणं कुरुते नरः । 
सर्व्वतीर्थेषु संस्कारात्‌ सर्व्वविद्याप्रयत्नवान्‌ ॥ 
राधाराधैति कुर्य्यात्तु राधाराधेति पूजयेत्‌ । 
राधाराधेति यन्निष्ठा राधाराधेति जल्पति ॥ 
वृन्दारण्ये महाभागा राधासहचरी भवेत्‌ । 
जगतां पृथिवी धन्या तत्र वृन्दावनं पुरी । 

तत्र धन्या सती राधा ध्येया या मुनिसत्तमैः ॥ 
ब्रह्मादीनां महाराध्यां दूरतः सेवते सुरः । 

तां राधिकां यो भजते देवर्षे तं भजेमहि ॥ 
तदालापं कुरुष्वैव जपस्व मन्त्रमुत्तमम्‌ । 
अहर्निशं महाभाग कुरु राधेति कीर्त्तनम्‌ ॥ 
राधेति कीर्त्तनं कुर्य्यात्‌ कृष्णेन सह यो जनः । 
तन्माहात्म्यं न शक्येऽहं वक्तुं शेषोऽत्र नेव च ॥ 


न गङ्गा न गया नित्यं न हिता च सरस्वती । 
कदाचिन्नेव विमुखा सर्व्वतीर्थफलप्रदा ॥ 
सर्व्वतीर्थमयी राधा सर्व्वैश्वर्य्यमयी पुनः । 
कदाचिद्विमुखा लक्ष्मीर्न भवेत्तु तदालये ॥ 

तस्यालये वसेत्‌ कृष्णो राधया सह नारद ॥ 
राधाकृष्णेति यस्यैष्टं तदेतदव्रतमुत्तमम्‌ । 
तद्वेहे देहमनसोः कदाचिन्न चलेद्धरिः ॥ 
एतदेवं वचः श्रुत्वा नारदो मुनिसचमः । 
प्रणतः पूजयामास गोष्ठाष्टम्यां यथोदितम्‌ ॥ 
जन्माष्टमीव्रतकथां यः शृणोतीह मानवः । 

श्रीराधाया: सुखी मानी धनी सर्व्वगुणान्वितः 
जपेद्वै भक्तिसंयुक्तः पठेन्नाम्ना स्मरेन्नरः । 
धर्म्मार्थी लभते धर्म्ममर्थार्थी लभते धनम्‌ ॥ 


कामार्थी लभते कामं मोक्षार्थी मोक्षमाप्नुयात्‌ ॥ 
सर्व्वदानन्यशरणः कार्ष्णादिवैष्णव: सुखी । 


विवेकी च तथा निष्कामी यदा भक्तिमाप्रुयात्‌ ॥ 
“ इति पादो उत्तरखण्डे श्रीसदाशिवनारदसंवादे 


श्रीराधाजन्माष्टमीकथनमाहात्म्ये १६३ अध्याय: | 


।। मथुरा पीठ।। 


तंत्र शास्त्र के अनुसार कात्यायनी ही बनारस से आकर मथुरा में 
मथुरापीठ पर रह रही हैं वे, महाकाली ही यमुनाजी के जल में 
समाहित हैं 


त्यक्त्वा काशीपुरं रम्यं महापीठं दुरासदम्‌ । 
प्रययौ माथुरं पीठं पद्मिनी परमेश्वरी ॥ 
यत्र कात्यायनी दुर्गा महामायास्वरूपिणी । 
नारदार्दैरम्सुनिश्रेष्ठै; पूजिता संस्तुता सदा ॥ 
कात्यायनी महामाया यमुनाजलसंस्थिता । 
यमुनाया जलं तत्र साक्षात्‌ कालीस्वरूपिणी ॥ 
बहुपत्रयुतं रम्यं शुक्लपीतं महाप्रभम्‌ । 
रक्तं कृष्णं तथा चित्रं हरितं सर्व्वमोहनम्‌ । 
कालिन्द्याख्या महेशानि यत्र कात्यायनी परा ॥ 
कालिन्दी कालिका माता जगतां हितकाम्यया । 
साराध्यास्ते महेशानि ! देवर्षिसंस्तुता परा । 
सहस्रदलपत्रान्तर्म्मध्ये माथुरमण्डलम्‌ ॥ 


केशबन्धे महेशानि ! यत्‌ पद्मं सततं स्थितम्‌ । 
पद्ममध्ये महेशानि ! केशपीठं मनोहरम्‌ ॥ 


राधा तंत्र में भी तीन राधाओं का वर्णन है, १. वृषभानु के घर में रहने 
वाली चंद्रावली राधा २.पद्मिनी ३ राधा जी 


ईश्वर उवाच । 

“या राधा मृगशावाक्षि ! पदिनी विष्णुवल्लभा । 
महामाया जगद्धात्री त्रिपुरा परमेश्वरी ॥ 

तस्या दूती महेशानि पद्मिनी पद्मगन्धिनी । 


कृष्णस्य दृढभक्ता तु पद्मिनी तस्य बल्लभा ॥ 
वृकभानोर्म्महेशानि दृढभक्तिः शुचिस्मिते । 


दुहितृत्वं गता देवी पदिनी गन्धमालिनी ॥ 
कृत्वा तु स्तनपानं हि राधामन्यां ससर्ज्ज सा । 
पद्मषण्डं समाश्रित्य यमुनाजलमध्यतः ॥ 
महाकाल्या महामन्त्रं प्रजपेन्निज्जने वने । 


अन्या चन्द्रावली राधा वृकभानुगृहे स्थिता ॥ 
पूर्ब्योक्तं यद्गुणं देवि पद्मिनी कमलेक्षणे । 
तत्‌ सर्व्वं पद्चिनीसृष्टं नान्यथा परमेश्वरि ॥ 
राधिका त्रिविधा प्रोक्ता चन्द्रा तु पद्मिनी तथा । 
न पश्येत्‌ परमेशानि चन्द्रसूर्य्यं शुचिस्मिते ॥ 
मानवानां महेशानि वराकाणां हि का कथा । 
आत्मनोऽपल्लवं कृत्वा पद्मिनी पद्ममाश्रिता । 
त्रिपुराया महेशानि पद्मिनी अनुचारिणी ॥ 
“ इति वासुदेवरहस्ये राधातन्त्र अष्टमः पटलः ॥ 


श्रीराधा मंत्र--- ॐ हीं श्रीराधिकायै नम: | 


|| राधा कवचम्‌-- 
अथ राधाकवचम्‌ । 
श्रीपार्व्वत्युवाच । 
“ कैलासवासिन्‌ भगवन्‌ भक्तानुग्रहकारक । 


राधिकाकवचं पुण्यं कथयस्व मम प्रभो ॥ 
यद्यस्ति करुणा नाथ त्राहि मां दुःखतो भयात्‌ । 
त्वमेव शरणं नाथ शूलपाणे पिनाकधृक्‌ ॥ 
श्रीमहादेव उवाच । 

शृणुष्व गिरिजे तुभ्यं कवचं पूर्वसूचितम्‌ । 
सर्व्वरक्षाकरं पुण्यं सर्व्वहत्याहरं परम्‌ ॥ 
हरिभक्तिप्रदं साक्षात्‌ भुक्तिमुक्तिप्रसाधनम्‌ । 
त्रैलोक्याकर्षणं देवि हरिसान्निध्यकारणम्‌ ॥ 
सर्व्वत्र जयदं देवि सर्व्वशत्रुभयापहम्‌ । 
सर्व्वेषाञ्चैव भूतानां मनोवृत्तिकरं परम्‌ ॥ 
चतुर्द्धा मुक्तिजनकं सदानन्दकरं परम्‌ । 
राजसूयाश्वमेधानां यज्ञानां फलदायकम्‌ ॥ 
इदं कवचमज्ञात्वा राधामन्त्रञ्च यो जपेत्‌ । 
स नाप्नोति फलं तस्य विघ्नस्तस्य पदे पदे ॥ 
ऋषिरस्य महादेवोऽनुष्टप्छन्दः प्रकीर्त्तितम्‌ । 


राधास्य देवता प्रोक्ता रां बीजं परिकीर्त्तितम्‌ ॥ 
धर्म्मार्थकाममोक्षेषु विनियोगः प्रकीर्तितः । 


श्रीराधा मे शिरः पातु ललाटं राधिका तथा ॥ 
वृषभानुसुता दन्तान्‌ चिबुकं गोपनन्दिनी । 
चन्द्रावली पातु गण्डं जिह्वां कृष्णप्रिया तथा ॥ 
कण्ठं पातु हरिप्राणा हृदयं विजया तथा । 

बाहू द्वौ चन्द्रवदना उदरं सुबलस्वसा ॥ 

करिं योगान्विता पातु पादौ सौभद्रिका तथा । 
नस्वान्‌ चन्द्रमुखी पातु गुल्फौ गोपालवल्लभा ॥ 
मुखं विधुमुखी पातु गोपी पदतलं तथा ॥ 
शुभप्रदा पातु पृष्ठं कुक्षी श्रीकान्तवल्लभा । 
गुह्यदेशं जरा पातु हरिणी पातु सर्व्वतः ॥ 
वाक्यं वाणी सदा पातु धनागारं धनेश्वरी । 
पूर्ब्बा दिशं कृष्णरता कृष्णप्राणा च पश्चिमाम्‌ ॥ 
उत्तरां हरिता पातु दक्षिणां वृषभानुजा । 
चन्द्रावली नेशमेव दिवा खेडितमेखला ॥ 
सीभाग्यदा मध्यदिने सायाल्ले कामरूपिणी । 
रीद्री प्रातः पातु मां हि गोपिनी रजनीक्षये ॥ 


हेतुदा सङ्गवे पातु कोमला च दिवार्द्धके । 
शेषापराह्नसमये शमिता सर्व्वसन्धिषु ॥ 
योगिनी भोगसमये रतौ रतिप्रदा सदा । 
कामेशी कौतुके नित्यं योगे रत्नावली मम ॥ 
सर्व्वदा सर्व्वकार्य्येषु राधिका कृष्णमानसा । 
इत्येतत्‌ कथितं देवि कवचं परमाद्भुतम्‌ ॥ 
सर्व्वरक्षाकरं नाम महारक्षाकरं परम्‌ । 
सर्व्वार्थसिद्धिस्तस्य स्यात्‌ यद्यन्मनसि वर्त्तते ॥ 
राजद्वारे सभायाञ्च संग्रामे शत्रुसङ्कटे । 
प्राणार्थनाशसमये यः पठेत्‌ प्रयतो नरः । 

तस्य सिद्धिर्भवेद्देवि न भयं विद्यते क्वाचित्‌ ॥ 
आराधिता राधिका च तेन सत्यं न संशयः । 
गङ्गास्नानात्‌ हरेर्नामग्रहणात्‌ यत्‌ फलं लभेत्‌ ॥ 
तत्‌ फलं तस्य भवति यः पठेत्‌ प्रयतः शुचिः । 
हरिद्रारोचना चन्द्रमण्डितं हरिचन्दनम्‌ ॥ 

कृत्वा लिखित्वा भूर्ज्जे च धारयेत्‌ मस्तके भुजे । 


कण्ठे वा देवदेवेशि स हरिर्नात्र संशयः ॥ 
कवचस्य प्रसादेन ब्रह्मा सृष्टिं स्थितिं हरि: । 
संहारञ्चाहं नियतं करोमि कुरुते तथा ॥ 
वैष्णवाय च शुद्धाय विरागगुणशीलिने । 
दद्यात्‌ कवचमव्यग्रमन्यथा नाशमाप्नुयात्‌ ॥ 


“ इति श्रीनारदपञ्चरात्रे ज्ञानामृतसारे पञ्चरात्रे सर्व्वरक्षाकवचं 
समाप्तम्‌ 


।। राधा तंत्रोक्त कवचम्‌- 

राधातन्त्रोक्तराधिकाकवचं यथा 

-देव्युवाच । 

“ देवदेव महादेव सृष्टिस्थित्यन्तकारक । 
राधिकाकवचं देव कथयस्व दयानिधे ॥ 

ईश्वर उवाच । 

शृणु देवि वरारोहे कवचं जनमोहनम्‌ । 
गोपितं सर्व्वतन्त्रेषु इदानीं प्रकटीकृतम्‌ ॥ 
या राधा त्रिपुरा दूती उपविद्या सदा तु सा । 


उपविद्याक्रमाद्देवि कवचं शृणु पार्व्वति ॥ 
जपपूजाविधानस्य फलं सर्व्वस्वसिद्धिदम्‌ । 
यत्र तत्र न वक्तव्यं कवचं गोपितं महत्‌ । 
भक्तिहीनाय देवेशि द्विजनिन्दापराय च । 
न शूट्रयाजिविप्राय वक्तव्यं परमेश्वरि ॥ 
शिष्याय भक्तियुक्ताय शक्तिदीक्षारताय च । 
वैष्णवाय विशेषेण गुरुभक्तिपराय च ॥ 
वक्तव्यं परमेशानि मम वाक्यं न चान्यथा ॥ 


अस्य श्रीराधात्रैलोक्यमङ्गलकवचस्य गोपिका ऋषिरनुष्टप्छन्दः 
श्रीराधिका देवता महाविद्यासाधनगोप्यर्थे विनियोगः ॥ 


ऊपूर्ब्ब च पातु सा देवी रुक्मिणी शुभदायिनी । 
हीं पाश्चिमे पातु सत्या सर्व्वकामप्रपूरणी । 

याम्यां हीं जाम्बवती पातु सर्व्वकामफलप्रदा । 
उत्तरे पातु भद्रा हीं भद्रशक्तिसमन्विता ॥ 

ऊर्दध्वे पातु महादेवी क्लीं कृष्णप्रिया यशस्विनी । 
अधश्च पातु मां देवी ऐं पातालतलवासिनी ॥ 
अधरे राधिका पातु ऐं पातु हृदयं मम । 


नमः पातु च सर्व्वाङ्गं डेयुता च पुनः पुनः । 
सर्व्वत्र पातु मे देवी इश्वरी भुवनेश्वरी ॥ 
ऐं हीं राधिकायै हीं ऐं शिरः पातु मां । 
क्लीं क्लीं राधिकायै क्लीं क्लीं दक्षबाहुं रक्षतु मम । 
हीं हीं राधिकायै हीं हीं वामाङ्गं रक्षतु पद्मिनी पद्मगन्धिनी । 
ऐं हीं राधिकायै ऐं ऐं दक्षपादं रक्षतु मम । 
क्लीं क्लीं ऐं ऐं राधिकायै हीं हीं ऐं एं 
क्लीं क्लीं ॐसर्व्वाङ्गं मम रक्षतु । 
क्लीं राधिकायै क्लीं वामपादं रक्षतु सदा पद्मिनी । 
हीं राधिकायै हीं अक्षियुग्मं रक्षतु मम । 
ऐ राधिकायै एं कर्णयुग्मं सदा रक्षतु मम । 
हीं राधिकायै ह्वी नासायुग्मं सदा रक्षतु मम । 
ॐ हीं राधिकायै ॐ हीं दन्तपंक्तिं सदा पातु सरस्वती । 


हीं भुवनेश्वरी ललाटं पातु हीं काली मे मुखमण्डलं सदा पातु । 
हीं हीं हीं महिषमर्हिन्यै हीं हीं महिषमर्हिनी द्वारकावासिनी 


सहस्रारं रक्षतु सदा मम । 
ऐं हीं ऐं मातङ्गी हृदयं सदा मम रक्षतु । 

हीं ऐं हीं उग्रतारा नाभिपदां सदा रक्षतु मम । 

क्लीं ऐं क्लीं सुन्दरी क्लीं ऐं क्लीं स्वाधिष्ठानं लिङ्गमूलं रक्षतु मम 
। लं ऐं लं पृथिवी गुदमण्डलं रक्षतु मम । 

ऐं ऐं ऐं बलगा एं ऐं ऐं स्तनद्वयं रक्षतु मम । 

ह्सौः भेरवी ह्सौः स्कन्धद्वयं रक्षतु मम । 

ही अन्नपूर्णा ह्वीं घाटां रक्षतु मम । 

ऐं हीं ऐं बीजत्रयं सदा पातु पृष्ठदेशं मम । 


ॐ महादेवः पातु सर्व्वाङ्गं मे ॐ नारायणः पातु सर्व्वाङ्गं सदा 
मम । ॐ ॐ कृष्णः पातु सदा गोत्रं रक्मिणीनाथः । 


रुक्मिणी सत्यभामा च सैव्या जाम्बुवती तथा ॥ 
लक्षणा मित्रवृन्दा च भद्रा नग्नजिता तथा । 
एताः सर्व्वा युवतयः शोभनास्या: सुलोचनाः ॥ 
रक्षेयुम्मा सन्तु दिक्षु सततं शुभदर्शनाः । 

ॐ नारायणश्च गोविन्दः शिरः पद्मदलेक्षणः ॥ 
सर्व्वाङ्गं मे सदा रक्षेत्‌ केशवः केशिहा हरिः । 
इतीदं कवचं भद्रे त्रेलोक्यमङ्गलं शुभम्‌ ॥ 
पद्मिन्याः परमेशानि उपविद्यासु सङ्गतम्‌ । 

यः पठेत्‌ पाठयेद्वापि सततं भक्तितत्परः ॥ 
निराहारो जलत्यागी अयुतं वत्सरे सदा । 
तदैव परमेशानि पद्मिनी वशतामियात्‌ ॥ 
एतत्ते कथितं देवि कवचं भुवि दुर्लभम्‌ । 
फलमूलजलं त्यक्त्वा पठेत्‌ संवत्सरं यदि ॥ 
पद्मिनी वशमायाति तदैव नगनन्दिनि । 
अनेनेव विधानेन यः पठेत्‌ कवचं परम्‌ ॥ 
विष्णुलोकमवाप्रोति नान्यथा वचनं मम । 
संगोप्य पूजयेद्वद्यां महाविद्यां वरानने ॥ 
प्रकटार्थमिदं देवि कवचं प्रपठेत्‌ सदा । 
महाविद्यां विना भद्रे यः पठेत्‌ कवचं प्रिये । 
तदैव सहसा भद्रे कुम्भीपाकं व्रजेत्‌ प्रिये ॥ 
“ इति वासुदेवरहस्ये राधातन्त्रे एकत्रिंशत्‌ पटलः ॥ 


राधा स्तोत्रम्‌- 

अथ राधास्तोत्रम्‌ । 
“ स्तोत्रञ्च सामवेदोक्तं प्रपठेत्‌ भक्तिपूर्ब्बकम्‌ । 
राधा रासेश्वरी रम्या परमा च परात्मनः ॥ 


रासोद्भवा कृष्णकान्ता कृष्णवक्षःस्थलस्थिता । 
कृष्णप्राणाधिदेवी च महाविष्णुप्रसूरपि ॥ 


सर्व्वथा विष्णुमाया च सत्यासत्या सनातनी । 
ब्रह्मस्वरूपा परमा निर्लिप्ता निर्गुणा परा ॥ 
वृन्दावनेशा विजया यमुनातटवासिनी । 
गोलोकवासिनी गोपी गोपीशा गोपमातृका । 
सानन्दा परमानन्दा नन्दनन्दनकामिनी । 
वृषभानुसुता शान्ता कान्ता पूर्णतमस्य च ॥ 
काम्या कलावतीकन्या तीर्थपूता सतीनिभा । 
सप्तत्रिंशच्च नामानि वेदोक्तानि शुभानि च ॥ 
सारभूतानि पुण्यानि सर्व्वनामसु नारदः । 

यः पठेत्‌ संयतः शुद्धो विष्णुभक्तो जितेन्द्रियः ॥ 
इह वै निश्चलां लक्ष्मीं लब्ध्वा याति हरे: पदम्‌ ॥ 
हरिभक्ति हरेर्दास्यं लभते नात्र संशयः ॥ 

भक्तो लक्षजपेनैव स्तोत्रसिद्धिर्भवेत्‌ ध्रुवम्‌ । 
स्तोत्रस्मरणमात्रेण जीवन्मुक्तो भवेन्नरः ॥ 
पदे पदेऽश्वमेधस्य लभते निश्चितं फलम्‌ । 


कोटिजन्मार्ज्जितात्‌ पापात्‌ ब्रह्महत्याशतादपि । 
स्तोत्रस्मरणमात्रेण मुच्यते नात्र संशयः ॥ 


मृतवत्मा काकबन्ध्या महाबन्ध्या प्रसूयते । 
शृणोति वर्षमेकं या शुद्धा स्निग्धान्नभोजनी ॥ 
शृणोति मासमेकं यः सर्व्वाभीष्टं लभेन्नरः । 
सामवेदे कुमारं तमित्याह कमलोद्भवः ॥ 


“ इति नारदपञ्चरात्रे ज्ञानामृतसारे द्वितीयरात्री शिवनारदसंवादे 
भक्तिज्ञानकथने श्रीराधिकास्तोत्रं समाप्तम्‌। 


।।राधा सहस्रनाम स्तोत्र।। 


अस्याः सहस्रनामानि 


44 


पार्व्वत्युवाच । 

“ देवदेव जगन्नाथ भक्तानुग्रहकारक । 
यद्यस्ति मयि कारुण्यं यद्यस्ति मयि ते दया ॥ 

यद्यत्‌ त्वया प्रगदितं तत्‌ सर्व्व मे श्रुतं प्रभो । 
गुह्यात्‌ गुह्यतरं यत्तु यत्ते मनसि काशते ॥ 
त्वया न गदितं यत्तु यस्मै कस्मै कदाचन । 
तन्मां कथय देवेश सहस्रं नाम चोत्तमम्‌ ॥ 
श्रीराधाया महादेव्या: गोप्या भक्तिप्रसाधनम्‌ । 
ब्रह्माण्डकर्त्री ह्री सा कथं गोपीत्वमागता ॥ 
महादेवोवाच । 

शृणु देवि ! विचित्रार्थां कथां पापहरां शुभाम्‌ । 
सन्ति जन्मानि कर्म्माणि तस्या नूनं महेश्वरि ! ॥ 
यदा हरिश्चरित्राणि कुरुते कार्य्यगौरवात्‌ । 

तदा विधत्ते रूपाणि हरिसान्निध्यसाधिनी ॥ 
तस्या गोपीत्वभावस्य कारणं गदितं पुरा । 

इदानीं शृणु देवेशि ! नाम्नां चेव सहस्रकम्‌ ॥ 
यन्मया कथितं नैव तन्त्रेष्वपि कदाचन । 

तव स्नेहात्‌ प्रवक्ष्यामि भक्त्या धार्य्य मुमुक्षुभिः ॥ 
मम प्राणसमा विद्या भाव्यते मे त्वहर्निशम्‌ । 
शृणुष्व गिरिजे नित्यं पठस्व च यथामति ॥ 

यस्याः प्रसादात्‌ कृष्णस्तु गोलोकेशः परःप्रभुः । 


* | अस्या नामसहस्रस्य ऋषिर्नारद एव च ॥ 
देवी राधा परा प्रोक्ता चतुर्व्वर्गप्रसाधिनी । 


श्रीराधा राधिका कृष्णबल्लभा कृष्णसंयुता ॥ 


वन्दावनेश्वरी कृष्णप्रिया मदनमोहिनी । 
श्रीमती कृष्णकान्ता च कृष्णानन्दप्रदायिनी ॥ 
यशस्विनी यशोगण्या यशोदानन्दवल्लभा । 
दामोदरप्रिया गोपी गोपानन्दकरी तथा ॥ 
कृष्णाङ्गवासिनी हृद्या हरिकान्ता हरिप्रिया । 
प्रधाना गोपिका गोपकन्या त्रैलोक्यसुन्दरी ॥ 
वृन्दावनविहारी च विस्फूर्ज्जितमुखाम्बुजा । 
गोपकुलानन्दकर्त्री गोकुलानन्ददायिनी ॥ 
गतिप्रदा गीतगम्या आगमागमनप्रिया । 
विष्णुप्रिया विष्णुकान्ता विष्णोरङ्गनिवासिनी ॥ 
यशोदानन्दपत्नी च यशोदानन्दगेहिनी । 
कामारिकान्ता कामेशी कामलालसविग्रहा ॥ 
जयप्रदा जया जीवा जीवानन्दप्रदायिनी । 
यशोदानन्दपत्नी च वृषभानुसुता शिवा ॥ 


गणाध्यक्षा गवाध्यक्षा गवां गतिरनुत्तमा । 
काञ्चनाभा हेमगात्री काञ्चनाङ्गदधारिणी ॥ 
अशोका शोकरहिता विशोका शोकनाशिनी । 
गायत्त्री वेदमाता च वेदातीता विदुत्तमा ॥ 
नीतिशास्त्रप्रिया नीतिर्गतिर्म्मतिरभीष्टदा । 
वेदप्रिया वेदगर्भा वेदमार्गप्रवर्द्धिनी ॥ 
वेदगम्या वेदपरा विचित्रकनकोज्ज्वला । 
तथोज्ज्वलप्रदा नित्या तथैवोज्ज्वलगात्रिका ॥ 
नन्दप्रिया नन्दसुता राधानन्दप्रदा शुभा । 
शुभाङ्गी विमलाङ्गी च विलासिन्यपराजिता ॥ 
जननी जन्मशून्या च जन्ममृत्युज्वरापहा । 
गतिर्गतिमतां धात्री धात्रानन्दप्रदायिनी ॥ 
जगन्नाथप्रिया शैलवासिनी हेमसुन्दरी । 
विचित्रवासिनी चित्रवासिनी चित्ररूपिणी ॥ 


निर्गुणा सुकुलीना च निष्कुलीना निराकुला । 
गोकुलान्तरगेहा च योगानन्दकरी तथा ॥ 
वेणुवाद्या वेणुरतिर्वेणुवाद्यपरायणा । 


गोपालस्य प्रिया सौम्या रम्या सौम्यकुलोद्धवा ॥ 
अतिसौम्यातिमोहा च गतिरिष्टा गतिप्रदा । 


गीर्व्वाणवन्द्या गीर्व्वाणा गीर्ब्बाणगणसेविता ॥ 
ललिता च विशोका च विशाखा चित्रमालिनी । 
जितेन्द्रिया शुद्धसत्त्वा कुलीना कुलदीपिका ॥ 
दीपप्रिया दीपदात्री विमला विमलोदका । 
कान्तारवासिनी कृष्णा कृष्णचन्द्रप्रिया मतिः ॥ 
अनुत्तरा दुःखहन्त्री दुःखकर्त्री कुलोद्धवा । 
मतिर्लक्ष्मीर्धतिर्लज्जा कान्तिःपुष्टि:स्मृतिः क्षमा ॥ 
क्षीरोदशायिनी देवी देवारिकुलमर्दिनी । 
वैष्णवी च महालक्ष्मी: कुलपूज्या कुलप्रिया ॥ 


संहन्त्री सर्व्वदैत्यानां सावित्री वेदगामिनी । 
वेदातीता निरालम्बा निरालम्बगणप्रिया ॥ 
निरालम्बजने: पूज्या निरालोका निराश्रया । 
एकाङ्ी सर्व्वगा सेव्या विष्णोः पत्नी सरस्वती ॥ 
रासप्रिया रासगम्या रासाधिष्ठातृदेवता । 

रसिका रसिकानन्दा स्वयं रासेश्वरी परा ॥ 
रासमण्डलमध्यस्था रासमण्डलशोभिता । 
रासमण्डलसेव्या च रासक्रीडामनोहरा ॥ 
पुण्डरीकाक्षनिलया पुण्डरीकाक्षगेहिनी । 
पुण्डरीकाक्षसेव्या च पुण्डरीकाक्षवल्लभा ॥ 
सर्व्वजीवेश्वरी सर्व्वजीववन्द्या परात्परा । 
प्रकृतिः शम्भुकान्ता च सदाशिवमनोहरा ॥ 
क्षुत्पिपासा दया निद्रा भ्रान्तिः श्रान्तिः क्षमा कुला । 
विधुरूपा गोपपत्नी भारती सिद्धयोगिनी ॥ 


शत्रुरूपा मित्ररूपा नित्याङ्गी नित्यगेहिनी । 
स्थानदात्री तथा धात्री महालक्ष्मी: स्वयंप्रभा ॥ 
सिन्धुकन्या स्थानदात्री द्वारकावासिनी तथा । 

बुद्धिः स्थिति: स्थानरूपा सर्व्वकारणकारणम्‌ ॥ 
भक्तप्रिया भक्तगम्या भक्तानन्दप्रदायिनी । 
भक्तकल्पद्रुमातीता तथातीतगुणा तथा ॥ 
मनोऽधिष्ठातृदेवी च कृष्णप्रेमपरायणा । 
निरामया सौम्यदात्री तथा मदनमोहिनी ॥ 
एकानंशा शिवा क्षेमा दुर्गा दुर्गतिनाशिनी । 
ईश्वरी सर्व्ववन्द्या च गोपनीया शुभङ्करी ॥ 
पालिनी सर्व्वभूतानां तथा कामाङ्गहारिणी । 
सद्योमुक्तिप्रदा देवी वेदसारा परात्परा ॥ 
हिमालयसुता सर्व्वा पार्व्वती गिरिजा सती । 
दक्षकन्या देवमाता मन्दलज्जा हरेस्तनुः ॥ 


वुन्दारण्यप्रिया वृन्दा वुन्दावनविलासिनी । 
विलासिनी वैष्णवी च ब्रह्मलोकप्रतिष्ठिता ॥ 
रुक्मिणी रेवती सत्यभामा जाम्बवती तथा । 
सुलक्षणा मित्रविन्दा कालिन्दी जह्नुकन्यका ॥ 
परिपूर्णा पूर्णतरा तथा हैमवती गतिः । 


अपूर्व्वा ब्रह्मरूपा च ब्रह्माण्डपारिपालिनी ॥ 
ब्रह्माण्डभाण्डमध्यस्था ब्रह्माण्डभाण्डरूपिणी । 
अण्डरूपाण्डमध्यस्था तथाण्डपरिपालिनी ॥ 
अण्डवाह्याण्डसंहन्त्री ब्रह्मशिवहरिप्रिया । 


महाविष्णुप्रिया कल्पवृक्षरूपा निरन्तरा ॥ 
सारभूता स्थिरा गौरी गौराङ्गी शशिशेखरा । 
श्रेतचम्पकवर्णाभा शशिकोटिसमप्रभा ॥ 
मालतीमाल्यभूषाढ्या मालतीमाल्यधारिणी । 
कृष्णस्तुता कृष्णकान्ता वृन्दावनविलासिनी ॥ 


तुलस्यधिष्ठातृदेवी संसारार्णवपारदा । 

सारदा हारदा गोपनन्दिनी सर्व्वसिद्धिदा ॥ 
अतीतगमना गौरी परानुग्रहकारिणी । 
करुणार्णवसंपूर्णा करुणार्णवधारिणी ॥ 
माधवी माधवमनोहारिणी श्यामवल्लभा । 
अन्धकारभयध्वस्ता मङ्गल्या मङ्गलप्रदा ॥ 
श्रीप्रभा श्रीप्रदा श्रीशा श्रीनिवासाच्युतप्रिया । 


श्रीरूपा श्रीहरा श्रीदा श्रीकामा श्रीस्वरूपिणी ॥ 
श्रीदामानन्ददात्री च श्रीदामेश्वरवल्लभा । 


श्रीनितम्बा श्रीगणेशा श्रीस्वरूपाश्रिता श्रुतिः ॥ 
श्रीक्रियारूपिणी श्रीला श्रीकृष्णभजनाश्चिता । 
श्रीराधा श्रीमति: श्रेष्ठा श्रेष्ठरूपा श्रुतिप्रिया ॥ 
योगेशा योगमाता च योगातीता युगप्रिया । 
योगप्रिया योगगम्या योगिनीगणवर्द्धिता ॥ 


जवाकुसुमसङ्काशा दाडिमीकुसुमोपमा । 
नीलाम्बरधरा धारी धैर्य्यरूपा धरा धृतिः ॥ 
रत्नसिंहासनस्था च रत्नकुण्डलभूषिता । 

रत्नालङ्कारसंयुक्ता रत्नमाल्यधरा परा ॥ 


रत्नेन्द्रसारहाराढ्या रत्नमालाविभूषिता । 
इन्द्रनीलमणिन्यस्तपादपद्मा शुभा शुचिः ॥ 


कार्त्तिकी पौर्णमासी च अमावस्या भयापहा । 
गोविन्दराजगृहिणी गोविन्दराजपूजिता ॥ 


गोविन्दार्पितचित्ता च गोपीजनगणान्विता । 
वैकुण्ठनाथगृहिणी गोविन्दपरमानसा ॥ 
गोविन्ददेवदेवाढ्या तथा वैकुण्ठसुन्दरी । 
मानदा सा वेदवती सीता साध्वी पतिव्रता ॥ 
अन्नपूर्णा सदानन्दरूपा कैवल्यसुन्दरी । 
कैवल्यदायिनी श्रेष्ठा गोपीनाथमनोहरा ॥ 


गोपीनाथेश्वरी चण्डी नायिका नयनान्विता । 
नायका नायकप्रीता नायकानन्दरूपिणी ॥ 
शेषा शेषवती शेषरूपा चेव जगन्मयी । 
गोपालपालिका माया नन्दजाया तथा परा ॥ 
कुमारी यौवनानन्दी युवती गोपसुन्दरी । 
गोपमाता जानकी च जनकानन्दकारिणी ॥ 
केलासवासिनी रम्भा हरतोषणतत्परा । 
हरेश्वरी रामरता रामरामेश्चरी रमा ॥ 
श्यामला चित्रलेखा च तथा भुवनमोहिनी । 
सुगोप्या गोपवनिता गोपराज्यप्रदा शुभा ॥ 
आनन्दपूर्णा माहेशी मत्स्यराजसुता सती । 
कौमारी नारसिंही च वाराही नवदुर्गिका ॥ 
चञ्चलाचञ्चला मोदा नारी भुवनसुन्दरी । 
दक्षयज्ञहरा दाक्षी दक्षकन्या सुलोचना ॥ 


रतिरूपा रतिप्रीता रतिश्रेष्ठा रतिप्रदा । 
रतिलक्षणगेहस्था विरजा भुवनेश्वरी ॥ 
शङ्कास्पदा हरेर्जाया जामातृकुलवन्दिता । 
वकुला वकुलामोदधारिणी यमुना जया ॥ 
विजया जयपत्नी च यमलार्ज्जुनभञ्जिनी । 
वक्रेश्वरी वक्ररूपा वक्रवीक्षणदीक्षिता ॥ 
अपराजिता जगन्नाथा जगन्नाथेश्वरी मतिः । 
खेचरी खेचरसुता खेचरत्वप्रदायिनी ॥ 
विष्णुवक्षःस्थलस्था च विष्णुभावनतत्परा । 
चन्द्रकौटिसुगात्रा च चन्द्राननमनोहरा ॥ 
सर्व्वसेव्या शिवा क्षेमा तथा क्षेमङ्करी वधूः । 
यादवेन्द्रवधू: शैव्या शिवभक्ता शिवान्विता ॥ 
केवला निष्कला सूक्ष्मा महाभीमा भयप्रदा । 
जीमूतरूपा जैमूती जिता मित्रप्रमोदिनी ॥ 


गोपालवनितानङ्गा कुलजेन्द्रनिवासिनी । 
जयन्ती यमुनाङ्गी च यमुनातोषकारिणी ॥ 
कलिकल्मषभङ्गा च कलिकल्मषनाशिनी । 
कलिकल्मषरूपा च नित्यानन्दकरी कृपा ॥ 
कृपावती कुलवती कैलासाचलवासिनी । 
वामदेवी वामभागा गोविन्दप्रियकारिणी ॥ 
नगेन्द्रकन्या योगेशी योगिनी योगरूपिणी । 
योगसिद्धा सिद्धरूपा सिद्धक्षेत्रनिवासिनी ॥ 
कषेत्राधिष्ठातृरूपा च क्षेत्रातीता कुलप्रदा । 
केशवानन्ददात्री च केशवानन्ददायिनी ॥ 
केशवा केशवप्रीता कैशोरी केशवप्रिया । 
रासक्रीडाकरी रासवासिनी राससुन्दरी ॥ 
गोकुलान्वितदेहा च गोकुलत्वप्रदायिनी । 
लवङ्गनाम्नी नारङ्गी नारङ्गकुलमण्डला ॥ 


एलालवङ्गकर्पूरमुखवासमुखान्विता । 

मुख्या मुख्यप्रदा मुख्यरूपा मुख्यप्रदायिनी ॥ 
नारायणी कपा राधा करुणा करुणामयी । 
कारुण्या करुणाकर्णी गोकर्णा नागकर्णिका ॥ 
सर्पिणी कौलिनी क्षेत्रवासिनी च जगन्मयी । 
जटिला कुटिला नीला नीलाम्बरधरा शुभा ॥ 
नितम्बिनी रूपवती युवती कृष्णपीवरी । 
विभावरी वेत्रवती संकटा कुटिलालका ॥ 
नारायर्णप्रिया शैला सृक्कणीपरिमोहिता । 

दृक्पातमोहिता प्रातराशितनवनीतिका ॥ 

नवीना नवनारी च नारङ्गफलशोभिता । 

हैमी हेममुखी चन्द्रमुखी शशिसुशोभना ॥ 


अर्द्धचन्द्राधरा चन्द्रवल्लभा रोहिणी तिमिः । 
तिमिङ्गिलकुलामोदमत्स्यरूपाङ्गहारिणी ॥ 


कारणी सर्व्वभूतानां कार्य्यातीता किशोरिणी । 
किशोरवल्लभा केशकारिका कामकारिका ॥ 


कामेश्वरी कामकला कालिन्दीकुलदीपिका । 
कलिन्दतनयातीरवासिनी तीरगेहिनी ॥ 


कादम्बरीपानपरा कुसुमामोदधारिणी । 
कुमुदा कुमुदानन्दा कृष्णेशी कामवल्लभा ॥ 
तर्कारी वैजयन्ती च निम्बदाडिम्बरूपिणी । 
विल्ववृक्षाप्रिया कृष्णाम्बरा विल्वोपमस्तनी ॥ 
विल्वात्मिका विल्ववपुर्विल्ववृक्षनिवासिनी । 
तुलसी तोषिका चेव तेतिलानन्दकारिणी ॥ 
गजेन्द्रगामिनी श्यामलतानङ्गलता तथा । 
योषिच्छक्तिस्वरूपा च योषिदानन्दकारिणी ॥ 
प्रेमप्रिया प्रेमरूपा प्रैमानन्दतरङ्गिणी । 
प्रेमहरा प्रैमदात्री प्रेमशक्तिमयी तथा ॥ 


कृष्णप्रेमवती धन्या कृष्णप्रेमतरङ्गिणी । 
प्रेमार्थदायिनी सर्व्वश्चेता नित्यतरङ्गिणी ॥ 
हावभावान्विता रीद्रा रुद्रानन्दप्रकाशिनी । 
कपिला शृङ्खला केशपाशसम्बद्धिनी घटी ॥ 
कुटीरवासिनी धूम्रा धूम्रकेशा जनोदरी । 
ब्रह्माण्डगोचरा ब्रह्मरूपिणी भवभाविनी ॥ 
संसारनाशिनी शैवा शैवानन्दप्रदायिनी । 
शिशिरा हेमरागाढ्या मेघरूपातिसुन्दरी ॥ 
मनोरमा वेगवती वेगाढ्या वेदवादिनी । 
दयान्विता दयाधारा दयारूपा सुसेविनी ॥ 
किशोरसङ्गसंसर्गा गौरचन्द्रानना कला । 
कलाधिनाथवदना कलानाथाधिरोहिणी ॥ 
विरागकुशला हेमपिङ्गला हेममण्डला । 
भाण्डीरतालवनगा कैवर्ती पीवरी शुकी ॥ 


शुकदेवगुणातीता शुकदेवप्रियासखी । 
विकलोत्कर्षिणी कौषा कौषेयाम्बरधारिणी ॥ 
कोषावरी कोषरूपा जगदुत्पत्तिकारिका । 
सृष्टिस्थितिकरी संहारिणी संहारकारिणी ॥ 
केशशैवालधात्री च चन्द्रगात्रा सुकोमला । 
पद्माङ्गरागसंरागा विन्ध्याद्रिपरिवासिनी ॥ 
विन्ध्यालया श्यामसखी सखी संसाररागिणी । 


भूता भविष्या भव्या च भव्यगात्रा भवातिगा ॥ 
भवनाशान्तकारिण्याकाशरूपा सुवेशिनी । 


रतिरङ्गपरित्यागा रतिवेशा रतिप्रिया ॥ 
तेजस्विनी तेजरूपा कैवल्यपथदा शुभा । 
मुक्तिहेतुर्मुक्तिहेतुलङ्घिनी लक्ष्मणा क्षमा ॥ 
विशालनेत्रा वैशाली विशालकुलसम्भवा । 
विशालगृहवासा च विशालवदरीरतिः ॥ 


भक्त्यतीता भक्तिगतिर्भक्तिवाध्या भवाकृतिः । 
वामाङ्गहारिणी विष्णो: शिवभक्तिसुखान्विता ॥ 
विजिताविजिता मोदमग्ना च गणतोषिता । 
हयास्या हेरम्बसुता गणमाता सुरेश्वरी ॥ 
दुःखहन्त्री दुःखहरा सेवितेप्सितसर्व्वदा । 
सर्व्वाङ्गानुविधात्री च कुलक्षेत्रविनाशिनी ॥ 
लवङ्गा पाण्डवसखी सखीमध्यविलासिनी । 
ग्राम्यगीता गया गम्या गमनातीतनिर्भरा ॥ 
सर्व्वाङ्गसुन्दरी गङ्गा गड़ाजलमयी तथा । 
गङ्गेरिता पूतमात्रा पवित्रकुलदीपिका ॥ 
पवित्रगुणशीलाढ्या पवित्रानन्ददायिनी । 
पवित्रगुणसीमाढ्या पवित्रकुलपाविका ॥ 
गतिज्ञा गीतकुशला दनुजेन्द्रनिवारिणी । 
निर्व्वाणदात्री नैर्वाणी हेतुयुक्तागमोत्तरा ॥ 


पर्व्वताधिनिवासा च निवासकुशला तथा । 
सन्न्यासधर्म्मकुशला सन्न्यासे फलदा शुभा ॥ 
शरच्चन्द्रमुखी श्यामहारा क्षेत्रनिवासिनी । 
वसन्तरागा सुश्रोणी वसन्तवसनाकृतिः ॥ 
चतुर्भुजा षड्भुजा च द्विभुजा गौरविग्रहा । 
सहस्रास्या विहास्या च मुद्रास्या मुद्रदायिनी ॥ 
प्राणप्रिया प्राणरूपा प्राणरूपिण्यपावृता । 
कृष्णप्रीता कृष्णरता कृष्णतोषणतत्परा ॥ 
कृष्णप्रेमवती कृष्णभक्ता भक्तफलप्रदा । 
कृष्णप्रेमप्रेमभक्ता हरिभक्तिप्रदायिनी ॥ 
चेतन्यरूपा चैतन्यप्रिया चैतन्यरूपिणी । 
उग्ररूपा शिवक्रोडा कृष्णक्रोडा जलोदरी ॥ 
महोदरी महादुर्गकान्तारस्थलवासिनी । 
चन्द्रावली चन्द्रकेशी चन्द्रप्रेमतरङ्गिणी ॥ 


समुद्रामृतरूपा च समुद्रजलवासिका । 


केशपाशरता निद्रा क्षुधा प्रेमरताम्बिका ॥ 
टूर्ब्बादलश्यामतनुर्दूर्व्वादलतनुच्छविः । 


नागरा नागरीवासा नगरानन्दकारिणी ॥ 
नागरालिङ्गनपरा नगराङ्गनमङ्गला । 
उच्चनीचा हैमवती प्रियाकृष्णतरङ्गिणी ॥ 
प्रेमालिड़नसिद्धाड़ी सिद्धसाध्यविलासिका । 
मङ्गला मोदजननी मेखला मोदधारिणी ॥ 
रत्नमञ्जीरभूषाङ्गी रत्नभूषणभूषणा ॥ 
जम्बालमालिका कृष्णप्राणा प्राणविमोचना ॥ 
सत्यप्रदा सत्यवती सेवकानन्ददायिका । 
जगद्योनिर्ज्जगद्दीप्ता विचित्रमणिभूषणा ॥ 
राधारमणकान्ता च राध्याराधनरूपिणी । 
कैलासवासिनी कृष्णप्राणसर्व्वस्वदायिनी ॥ 


कृष्णावतारनिरता कृष्णभक्तफलार्थिनी । 


याचका याचकानन्दकारिणी याचकोज्ज्वला ॥ 
हरिभूषणभूषाढ्या नन्दयुक्ता कृपापगा । 


हैहैतालधरा थैथैशब्दशक्तिप्रकाशिनी ॥ 
हेहेशब्दस्वरूपा च हीहीवाक्यविशारदा ॥ 
जगदानन्दकर्त्री च शास्त्रानन्दविशारदा ॥ 
पण्डिता पण्डितगुणा पण्डितानन्दकारिणी । 
परिपालनकर्त्री च तथा स्थितिविनोदिनी ॥ 
तथा संहारशब्दाढ्या विद्वज्जनमनोहरा । 
विदुषां प्रीतिजननी विद्वत्प्रेमविवद्धिनी ॥ 
नादेयी नादरूपा च नादबिन्दुविधारिणी । 
शून्यस्थानस्थिता शून्यरूपा पादपवासिनी ॥ 
कार्त्तिकव्रतकरत्री च रसनाहारिणी खरा । 
ज्वलना चातलतली शिलातलनिवासिनी ॥ 


क्षुद्रकीटाङ्गसंसर्गसङ्गदोषविनाशिनी । 
कोटिकन्दर्पलावण्या कन्दर्पकोटिसुन्दरी ॥ 
कन्दर्पकोटिजननी कामबीजप्रदायिनी । 
कामशास्त्रविनोदा च कामशास्त्रप्रकाशिनी ॥ 
कामप्रकाशिका कामिन्यणिमाद्यष्टसिद्धिदा । 
यामिनी यामिनीनाथवदना यामिनीश्वरी ॥ 
योगेश्वरी हरयोगमुक्तिदात्री हिरण्यदा । 
कपालमालिनी देवी सीमाधामस्वरूपदा ॥ 


कृपान्वितगुणा गौण्या गुणातीता फलप्रदा । 
कूष्माण्डभूतवेतालनाशिनी शारदान्विता ॥ 


सितासिता च सरला लीलालावण्यमङ्गला । 


विद्यार्थिविद्या माया च विद्याविद्यास्वरूपिणी ॥ 
आन्वीक्षिकीशास्त्ररूपा शास्त्रसिद्धान्तकारिणी । 


नागेन्द्राणी नागमाता क्रीडाकोतुकरूपिणी ॥ 


हरिभावनशीला च हरिसेवनतत्परा । 
हरिप्राणा हरप्राणा शिवप्राणा शिवान्विता ॥ 
नरकार्णवसंहन्त्री नरकार्णवनाशिनी । 
नरेश्वरी नरातीता नरसेव्या वराङ्गना ॥ 
यशोदानन्दिनीक्रीडा यशोदाक्रोडवासिनी । 
यशोदानन्दनप्राणा यशोदानन्दनार्थदा ॥ 


वत्सला कोषला काला करुणार्णवरूपिणी । 
स्वर्गलक्ष्मीभूमिलक्ष्मीद्रौपदी पाण्डवप्रिया ॥ 


तथार्ज्जुनसखी भौमी भीमा भैमी भयानका । 
त्रिजगन्मोहिनी क्षीणा प्राणासक्ततरा तथा ॥ 
पानार्थिनी पानपात्रा पानपानन्ददायिनी । 
दुग्धमन्थनकर्म्माढ्या दधिमन्थनतत्परा ॥ 
दधिभाण्डार्थिनी कृष्णक्रोधिनी नन्दनाङ्गना । 
घृतलिप्ता तक्रयुक्ता यमुनापारकौतुका ॥ 


विचित्रकर्म्मका कृष्णहास्यभाषणतत्परा । 
गोपाङ्गनावेष्टिता च कृष्णसड़ार्थिनी तथा ॥ 
राससक्ता रासरतिरासवासक्तवासना । 
हरिद्रा हरितारूपा हरावर्पितचेतसा ॥ 
निश्चैतन्या च निश्चेता तथा दारुहरिद्रिका । 
सुवलस्य स्वसा चैव कृष्णभाषातिवेगिनी ॥ 
श्रीदामस्य सखी दामदामिनी दामधारिणी । 
मल्लिकोल्लासिनी केशी हरिदम्बरधारिणी ॥ 
हरिसान्निध्यदात्री च हरिकौतुकमड़ला । 
हरिप्रदा हरिप्राणा यमुनाजलवासिनी ॥ 
तपःप्रदा जितार्था च चतुरा चातुरीतमी । 
तमिश्रा तपरूपा च रौद्ररूपा यशोडर्थिनी ॥ 
कृष्णकामा कृष्णभक्ता कृष्णानन्दप्रदायिनी । 
कृष्णार्थवासना कृष्णरागिणी भाविनी तथा ॥ 


कृष्णार्थरहिता भक्ता भक्ताभक्तसुभक्तिदा । 
श्रीकृष्णरहिता दीना विरहिणी हरे: प्रिया ॥ 
मथुरा मधुराराजगेहभावनभाजना । 
श्रीकृष्णभावनामोदा तस्योन्मादविधायिनी ॥ 
कृष्णार्थकुशला कृष्णसारचर्म्मधरा शुभा । 
अलकेश्वरपूज्या च कुबेरेश्वरवल्लभा ॥ 
धनधान्यविधात्री च जया काया हया हयी । 


प्रणवा प्रणवेशी च प्रणवार्थस्वरूपिणी ॥ 
ब्रह्मविष्णुशिवार्द्धांशहारिणी शैवशिंशपा । 


राक्षसीनाशिनी भूतप्रेतप्राणविनाशिनी ॥ 
सकलेप्सितदात्री च सती साध्वी अरुन्धती । 
पतिव्रता पतिप्राणा पतिवाक्यविनोदिनी ॥ 
अशेषसाधिनी कल्पवासिनी कल्परूपिणी ॥ 
फलश्रुति--- 


इत्येतत्‌ कथितं देवि ! राधानामसहस्त्रकम्‌ । 
यः पठेत्‌ पाठयेद्वापि तस्य तुष्यति माधव: ॥ 
किं तस्य यमुनाभिर्व्वा नदीभिः सर्व्वतः प्रिये । 
कुरुक्षेत्रादितीर्थेन यस्य तुष्टो जनार्हनः ॥ 
स्तोत्रस्यास्य प्रसादेन किं न सिध्यति भूतले ॥ 
ब्राह्मणो ब्रह्मवर्च्चस्वी क्षत्त्रियो जगतीपतिः । 
वैश्यो निधिपतिर्भूयात्‌ शूद्रो मुच्येत जन्मतः ॥ 
ब्रह्महत्या सुरापानमित्यादीन्यतिपापतः । 
सद्यो मुच्येत देवेशि ! सत्यं सत्यं न संशयः ॥ 
राधानामसहस्रस्य समानं नास्ति भूतले । 

स्वर्गे वाप्यथ पाताले गिरी वा जलतोऽपि वा ॥ 
नातः परं शुभं स्तोत्रं तीर्थं नातः परं परम्‌ । 
एकादश्यां शुचिर्भूत्वा यः पठेत्‌ सुसमाहितः ॥ 


तस्य सर्व्वार्थसिद्धिः स्यात्‌ शृणुयाद्वा सुशोभने । 
द्वादश्यां पौर्णमास्यां वा तुलसीसन्निधौ शिवे ! ॥ 
यः पठेत्‌ शृणुयाद्वापि तस्य तत्तत्‌ फलं शृणु । 
अश्वमेधं राजसूयं बार्हस्पत्यं तथाविधम्‌ ॥ 
अतिरात्रं वाजपेयं अग्निष्टोमं तथा शुभम्‌ । 
कृत्वा यत्फलमाप्नोति श्रुत्वा तत्फलमाप्रुयात्‌ ॥ 
कार्त्तिके चाष्टमी प्राप्य पठेद्वा शृणुयादपि । 
सहस्रयुगकल्पान्तं वैकुण्ठवसति लभेत्‌ ॥ 
ततश्च ब्रह्मभवने शिवस्य भवने पुनः । 
सुराधिनाथभवने पुनर्याति सलोकताम्‌ ॥ 
गङ्गातीरं समासाद्य यः पठेत्‌ शृणुयादपि । 
विष्णोः स्वरूपतां याति सत्यं सत्यं सुरेश्वरि ! ॥ 
मम वक्त्रगिरेर्जाता पार्व्वतीसागर्राश्रिता । 


राधानामसहस्राख्या नदी त्रैलोक्यपावनी ॥ 
पठ्यते हि मयानित्यं भक्त्याशक्त्या यथोचितम्‌ । 
मम प्राणसमं होतत्‌ तव भक्त्या प्रकाशितम्‌ ॥ 
नाभक्ताय प्रदातव्यं पाषण्डाय कदाचन । 
नास्तिकाय विरागाय रागयुक्ताय सुन्दरि ! ॥ 

तथा देयं महास्तोत्रं हरिभक्ताय शङ्कारे ! । 
वैष्णवेषु यथाशक्तिदात्रे पुण्यार्थशीलिने ॥ 
राधानामसुधावारि मम वक्त्रं महाखनिः । 

उद्धृतं हि त्वया यत्नात्‌ पाता सद्वेष्णवाग्रणीः ॥ 


विशुद्धसत्त्वाय यथार्थवादिने द्विजस्य 
सेवानिरताय मन्त्रिणे । दात्रे यथाशक्ति 
सुभक्तिमानसे राधापदध्यानपराय शोभने ॥ 
हरिपादाब्जमधुपमनोभूताय मानसे । 


राधापादसुधास्वादशालिने वैष्णवाय च ॥ 


दद्यात्‌ स्तोत्रं महापुण्यं हरिभक्तिप्रसाधनम्‌ । 
जन्मान्तरं न तस्यास्ति राधाकृष्णपदार्थिनः ॥ 
मम प्राणा वैष्णवा हि तेषां रक्षार्थमेव हि । 
शूलं मया धार्य्यते हि नान्यथा मैत्रकारणम्‌ ॥ 
हरिभक्तिद्विषामर्थे शूलं संधार्य्यते मया । 
शृणु देवि यथार्थ मे गदितं त्वयि सुव्रते ! ॥ 
भक्तासि मे प्रियासि त्वमत: स्नेहात्‌ प्रकाशितम्‌ । 
कदापि नोच्यते देवि मया नामसहस्रकम्‌ ॥ 
किं परं त्वां प्रवक्ष्यामि प्राणतुल्यं मम प्रिये । 
स्तोत्रं मन्त्रं राधिकाया यन्त्रं कवचमेव हि ॥ 


“ इति नारदपञ्चरात्रे 
राधिकासहस्रनामसमाप्तोऽध्यायः ॥ * ॥ 


इसके पाठ का महान फल बताया गया है। 


राधा तंत्रोक्त सहस्रनाम स्तोत्र--- 
राधातन्त्रीक्तसहस्रनामस्त्रीत्रम्‌, 

महादेव उवाच । 

“ इति ते कथितं देवि किमन्यत्‌ कथयामि ते । 
श्रोत्री त्वं परमेशानि अहं वक्ता च शाश्चतः ॥ 
देव्युवाच 

कियदन्यन्महादेव पृच्छामि यदि रोचते । 

हृदये तव देवेश नानातन्त्राणि सन्ति वै ॥ 
नानातन्त्राणि मन्त्राणि रहस्यानि पृथक्‌ पृथक्‌ । 
बहूनि तव देवेश हृदये देव सुव्रत । 

कृपया परमेशान कथयस्व दयानिधे ॥ 
ईश्वर उवाच । 

पद्मिन्याः परमेश्वानि रहस्यं नास्ति सुन्दरी । 


त्वयि सर्व्वं महेशानि कथितं परमेश्वरि ॥ 
किञ्चिदन्यन्महेशानि नास्ति मे गोचरे प्रिये । 
यद्यदस्ति महेशानि रहस्यं कथितं मया ॥ 
देव्युवाच । 

पद्मिन्याः परमेशान रहस्यं कथय प्रभो । 
यदि नो कथ्यते देव त्यजामि विग्रहं तदा ॥ 
ईश्वर उवाच । 

शृणु प्रिये कुरङ्गाक्षि एतत्‌ प्रौढं कथं तव । 
प्रौढत्वं यदि चार्व्वङ्गि रहस्यं कथयामि ते ॥ 
रहस्यं शृणु चार्व्वङ्गि स्तोत्रं परमदुर्लभम्‌ । 
स्तोत्रं सहस्रनामाख्यं उपविद्यासु सम्मतम्‌ ॥ 
उपविद्यासु देवेशि अतिगुप्तं मनोहरम्‌ । 
एतत्‌ स्तोत्रं महेशानि पद्मिनीसम्मतं सदा ॥ 
एतत्तु पदिनीस्तोत्रमाश्चर्य्य परमाद्भुतम्‌ । 


यन्नोक्तं सर्व्वतन्त्रेषु तव भक्त्या प्रकाशितम्‌ ॥ 


अस्य श्रीपदिनीसहस्रनामस्तोत्रस्य 
श्रीकृष्णऋषिर्म्महिषमर्हिन्यधिष्ठात्री देवता 
गायत्रीच्छन्दौ महाविद्यासिद्धार्थं विनियोगः । 


ॐ हीं ऐं पदन्यै राधिकायै । 

राधा रमणीसुरूपा रम्या रामा निरूपमा 
रूपवती रूपधन्या वश्या वामा रजोगुणा । 
रक्ताङ्गी रक्तपुष्पाभा राधा रासपरायणा | 
रम्भावती रूपशीला रदनी रञ्जिनी रतिः ॥ 
रतिप्रिया रमणीया रसपुण्डा रसायना । 
रासमध्ये रासरूपा रसवेशा रसोत्सुका ॥ 
रसवती रसोल्लासा रसिका रसभूषणा । 
रसमालाधरी रङ्गी रसपट्टपरिच्छदा ॥ 
कमला कल्पलतिका कुलव्रतपरायणा । 


कामिनी कमला कुन्ती कलिकल्मषनाशिनी । 
कुलिना कुलवती कामी कामसन्दीपनी तथा ॥ 
कौमारी कृष्णवनिता कामार्ता कामरूपिणी । 
कामुकी कलुषघ्नी च कुलज्ञा कुलपण्डिता ॥ 
कृष्णवर्णा कृशाङ्गी च कृष्णवस्त्रपरिच्छदा । 
कान्ता कामस्वरूपा च कामरूपा कृपावती ॥ 
क्षेमा क्षमावती चैव खेलत्खञ्जनगामिनी । 
खस्था खगा खगस्थात्री खगणस्य विहारिणी ॥ 
गरिष्ठा गरिमा गङ्गा गया गोदावरी गतिः। 
गान्धारी गुणिनी गौरी गङ्गा गोकुलवासिनी ॥ 
गान्धर्व्वी गानकुशला गुणा गुप्तविलासिनी । 
घर्घरा घर्म्मदा घर्म्मा घनस्था घनवासिनी ॥ 
घृणा घृणावती घोरा घोरकर्म्मविरवर्ज्जिता । 
चन्द्रा चन्द्रप्रभा चैव चन्द्रमूरत्तिपरिच्छदा ॥ 


चन्द्ररूपा च चन्द्राख्या चञ्चला चारुभूषणा । 
चतुरा चारुशीला च चम्पा चम्पावती तथा ॥ 
चन्द्ररेखा चन्द्रकला चारुवेशा विनोदिनी । 
चन्द्रचन्दनभूषाङ्गी चार्व्वङ्गी चन्द्रभूषणा ॥ 
चित्रिणी चित्ररूपा च चित्रमूर्तिधरा सदा । 
छदारूपा छद्यवेशी श्वेतच्छत्रविधारिणी ॥ 
छत्रातपा च छत्राङ्गी छत्रघ्नी छत्रपालिनी । 
छुरितामृतधारीघा छद्मवेशनिवासिनी ॥ 
छटीकृतमरालीघा छटीकृतनिजामृता । 
जयन्ती च जगन्माता जननी जन्मदायिनी ॥ 
जया जेत्री च जरती जीवनी जगदम्बिका । 
जीवा जीवस्वरूपा च जाड्यविध्वंसकारिणी ॥ 
जगज्जनिर्जर्जनश्रेष्ठा जगद्धेतुर्ज्जगन्मयी । 
जगदानन्दजननी जनयित्री जनास्पदा ॥ 


झङ्कारवाहिनी झञ्जा झञ्जारनिर्झरावती । 
टङ्कार टड़किनी टंका टंकिताटङ्करूपिणी ॥ 
डम्बरा डम्भरा डम्बा डमडम्बा च ङम्बुरा । 
ढोकिताशेषनिर्घोषा ढलढेलितलोचना ॥ 
तापिनी त्रिपथा तीर्थवासिनी त्रिदशेश्वरी । 
त्रिलोकत्रयी त्रैलोक्यतरणी तरणे तरु: ॥ 
तापहन्त्री तपा तापा तपनीया तपावती । 
तापिनी त्रिपुरादेवी त्रिपुराज्ञाकरी सदा ॥ 
त्रिलक्षा तारिणी तारा तारामायकमोहिनी । 
त्रेलोक्यगमना तीर्णा तुष्टिता त्वरिता त्वरा ॥ 
तृष्णा तरङ्गिणी तीर्था त्रिविक्रमविधारिणी । 
तमोमयी तामसी च तपस्या तपसः फला ॥ 
त्रेलोक्यव्यापिनी तुष्टा तृप्तिस्तुत्या तुला तथा । 
त्रेलोक्यमोहिनी तूर्णा त्रेलोक्याविभवप्रदा ॥ 


त्रिपदी च तथा तथ्या तिमिरध्वंसचन्द्रिका । 
तेजोरूपा तपःपारा त्रिपुरा त्रिपदस्थिता ॥ 
त्रयी तन्वी तापहरा तपनाङ्गजवाहिनी । 


तरिस्तरणितारुण्या तपिता तरणीप्रिया ॥ 
तीव्रपापहरातुल्यातुलपापतनूनपात्‌ । 


दारिद्रयनाशिनी दात्री दक्षा देया दयावती ॥ 
दिव्या दिव्यस्वरूपा च दीक्षादक्षा दया द्रवा । 
दिव्यरूपा दिव्यमूर्त्ति्दैत्येन्द्रप्राणनाशिनी ॥ 
द्रुता च द्रुतरूपा च दन्दशूकविनाशिनी । 
दुर्व्वारा दमनीया च देवकार्य्यकरी सदा ॥ 
देवप्रिया देवयाज्या दैवा दैवधिया सदा । 
दिक्पालपददात्री च दीर्घाद्या दीर्घलोचना ॥ 
ुष्टद्वेषकामदुघा दोग्ध्री दूषणवर्ज्जिता । 
दुग्धा द्युसदृशाभाषा दिव्या दिव्यगतिप्रिया ॥ 


द्युनदी दीनशरणा दिव्या देहविहारिणी । 
दुर्गमा दरिमा दामा दूरघ्नी दूरवासिनी ॥ 
दुर्व्विंगाह्या दयाधारा दूरसन्तापनाशिनी । 
दुराशया दुराधारा द्राविणी द्रुहिनस्तुता ॥ 
दैत्यशुद्धिकरी देवी सदादानवसिद्धिदा । 
दुर्बुद्धिनाशिनी देवी सततं दानदायिनी ॥ 
दानदात्री च देवेशी द्यावाभूमिविगाहिनी । 
दृष्टिदा दृष्टिफलदा देवतागृहसंस्थिता ॥ 
दीर्घव्रतकरी दीर्घा दीर्घधर्म्मा दयावती । 
दण्डिनी दण्डनीतिश्च दीप्तदण्डधरार्च्चिता ॥ 
दानार्च्चिता द्रवद्रव्या द्रव्यैकनियमा परा । 
दुष्टसन्तापशाम्या च दात्री दवथुरोधिनी ॥ 
देवी दिव्या बलवती दान्ता दान्तजनप्रिया । 
दारिद्रादितटा दुर्गा दुर्गादन्यप्रचारिणी ॥ 


धर्म्मरूपा धर्म्मधुरा धेनुरूपा धृतिर्धरुवा । 
धेनुदाना ध्रुवस्पर्शा धर्म्मकामार्थमोक्षदा ॥ 
धर्म्मिणी धर्म्ममाता च धर्म्मदात्री धनुद्धरा । 
धात्री ध्येया धरा धर्म्मधारिणी धृतकल्मषी ॥ 
धनदा धर्म्मदा धन्या धन्यदा धान्यदा धना । 
धन्या धनाधिरूपा च धरित्री धनपूरिता ॥ 
धारणा धनरूपा च धर्म्मा धर्म्मप्रचारिणी । 


धर्म्मिणी धर्म्मतन्त्राख्या धम्मिल्लामलकेशिनी ॥ 
धर्म्मप्रचारनिरता धर्म्मरूपा धुरन्धरी । 


धनुर्व्विद्याधरी धात्री धनुर्व्विद्याविशारदा ॥ 
निरानन्दा निरीहा च निर्व्वाणद्वारसंस्थिता । 
निर्व्वाणपदवी दात्री नन्दिनी नाकनायिका ॥ 
नारायणी निषिद्धघ्नी निजरूपप्रकाशिनी । 
नमस्या निद्वया नन्दनता नूतनरूपिणी ॥ 


निर्म्मला निर्म्मलाभासा निरख्या निरपत्रपा । 
नित्यानन्दमयी नित्यानित्या नूतनविग्रहा ॥ 
निषिद्धा नीतिधैर्य्या च निर्व्वाणपददीपिका । 
निःशङ्का च निरातङ्का निर्नाशितमहामनाः: ॥ 
निर्म्मला नन्दजननी निर्म्मलश्यामवेशिनी । 
निरवद्यकुलस्रष्टी नित्यानन्दस्वरूपिणी ॥ 
निर्णया निर्णयज्ञाता निषिद्भकर्म्मवर्ज्जिता । 
नित्योत्सवा नित्यतृप्ता नमस्कार्य्या निरञ्जना ॥ 
निष्ठावती निरातङ्का निर्लेपा निश्चलात्मिका । 
निरवद्या निरीशा च निरञ्जनपुरस्थिता ॥ 
पुण्यप्रदा पुण्यकरी पुण्यगर्भा पुरातनी । 
पुण्यरूपा पुण्यदेहा पुण्यगीता च पावनी ॥ 
पूजा पवित्रा परमा परा पुण्यविभूषणा । 
पुण्यदात्री पुण्यधरा पुण्या पुण्यप्रवाहिनी ॥ 


पुण्यदेहा पुण्यवती पूर्णिमा पूर्णचन्द्रमा । 
पीर्णमासी परा पद्मा पथज्ञा पद्मगन्धिनी ॥ 
पद्दिनी पद्मवस्त्रा च पद्ममालाधरा सदा । 
पद्मोद्भवा परथ्या च परमानन्दरूपिणी ॥ 
प्रकाश्या परमाश्चर्य्या पदागर्भनिवासिनी । 
पावनी च तथा पूता पवित्रा परमाकला ॥ 
पद्मार्च्चिता पद्मसंस्था पद्ममाता पुरातनी । 
पद्मासनगता नित्या पद्मासनपरिच्छदा ॥ 
शुक्लपद्मासनगता रक्तपद्मासना तथा । 
पीतपद्मासनगता कृष्णपद्मस्थिता तथा ॥ 
पदार्थदायिनी पद्मवनवासपरायणा । 
प्रकाशिनी प्रगम्या च पुण्यश्लोका च पावनी ॥ 
फलहन्त्री फलहरा फलिनी फलरूपिणी । 
फुल्लेन्दीलोचना फुल्ला फुल्लकोरकगन्धिनी ॥ 


फलिनी फालिनी फेणा फुल्लच्छाटितपातका । 
विश्वमाता च विश्वेशी विश्वा विश्ववरप्रिया ॥ 
ब्रह्मण्या ब्राह्मणीं ब्राह्मी ब्रह्मज्ञा विमलामला । 
बहुला बाहुला वल्ली बल्लरी वनदायिनी ॥ 
विक्रान्ता विक्रमामाला बहुभाग्यविलोचना । 
विश्वामित्रा विष्णुसखी वैष्णवी विष्णुवल्लभा ॥ 
विरूपाक्षप्रिया देवी विभूतिर्विश्वतोमुखी । 
वेद्यवेदरता वाणी वेदाक्षरसमन्विता ॥ 
विद्या विद्यावती वन्द्या बृहती ब्रह्मवादिनी । 
वरदा विप्रहृष्टा च वारिष्ठा च विशोधिनी ॥ 
विद्याधरी वसुमती विप्रवृद्धा विशोधिता । 
व्योमस्थानावती वामा विधात्री विबुर्धाप्रिया ॥ 
बुद्धिर्व्विनाशिनी वित्ता ब्रह्मरूपा वरानना । 
वासिनी ब्रह्मजननी ब्रह्महत्यापहारिणी ॥ 


ब्रह्मविष्णुस्वरूपा च सदा विभववर्द्धिनी । 
विभाषिणी व्यापिनी च व्यापिका परिचारिका ॥ 
विपन्नार्तिहरा देवी विनयव्रतचारिणी । 
विपन्नशोकसंहर्त्री विपञ्चीवाद्यतत्परा ॥ 
वेणुवाद्यपरा देवी वेणुश्रुतिपरायणा । 
वर्च्चस्विनी बलकरी बलमूला विवस्वती ॥ 
विपाप्मा विशिखा चैव विकल्पपरिवर्ज्जिता । 
बुद्धिदा बृहती देवी विधिविच्छिन्नसंशया ॥ 
विचित्राङ्गी विचित्राभा विच्छा विभववर्द्धिनी । 
विजया विनया वन्द्या वामदेवी वरप्रदा ॥ 
विषघ्नी च विशालाक्ष्मी विज्ञानवित्तमानिनी । 
भद्रा भोगवती भव्या भवानी भयवासिनी ॥ 
भूतधात्री भयहरी भक्तवश्या भयापहा । 
भक्तिदा भयहा भेरीभक्तदुर्गप्रदारिणी ॥ 


भागीरथी भानुमती भाग्यदा भगनिर्हिता । 
भवप्रिया भूततुष्टिभूतिदा भूतभूषणा ॥ 
भोगवती भूतिमती भव्यरूपा भ्रमिर्भ्रमा । 
भूरिदा भक्तिसुलभा भाग्यवृद्धिकरी सदा ॥ 
भिक्षुमाता भिक्षुनिभा भव्या भवस्वरूपिणी । 
महामाया मातृप्रिया महानन्दा महोदरी ॥ 
मतिर्म्मुक्तिर्म्मनोज्ञा च महामङ्गलदायिनी ॥ 
महापुण्या महादात्री मैथुनप्रियलालसा ॥ 
मनोज्ञा मालिनी मान्या मणिमाणिक्यधारिणी । 
मुनिस्तुता मोहकरी मोहहन्त्री मदोत्कटा ॥ 
मधुपानरता मद्या मदाघूर्णितलोचना । 
मधुपानप्रमत्ता च मधुलुब्धा मधुव्रता ॥ 
माधवी मालिनी मान्या मनोरथपथातिगा । 
मोक्षैश्वर्य्यप्रदामर्तत्या महापद्मवरनाश्रिता ॥ 


महाप्रभावा महती मृगाक्षी मीनलोचना । 
महाकाठिन्यसम्पूर्णा महाक्षी महती कला ॥ 
मुक्तिरूपा महामुक्ता मणिमाणिक्यभूषणा । 


मुक्ताफलविचित्राङ्गी मुक्तारञ्जितनासिका ॥ 
महापातकराशिघ्नी मनोनयननन्दिनी । 


महामाणिक्यरचिता महाभूषणभूषिता ॥ 
मायावती मोहहन्त्री महाविद्याविधारिणी । 
महामेधा महाभूतिर्म्महामाया प्रिया सखी ॥ 
मनोधरी महोपाया महामणिविभूषिता । 
महामोहप्रणयिनी महामङ्गलदायिनी ॥ 
यशस्विनी यशोदा च यमुनावारिहारिणी । 
योगसिद्धिकरी यज्ञा यज्ञेशवन्दितप्रिया ॥ 
यज्ञेशी यज्ञफलदा यजनीया यशस्करी । 
योगयोनिर्योगसिद्धा योगिनी योगबुद्धिदा ॥ 


योगयुक्ता यमाद्यष्टसिद्धिर्यज्षैकधारिणी । 
यमुनाजलसेव्या च यमुनाजलहारिणी ॥ 
यामिनी यमुना याम्या यमलोकनिवासिनी । 
लोकालोकविलासा च लोलत्कल्लोलमालिका ॥ 


लोलाक्षी लोकमाता च लोकानन्दप्रदायिनी । 
लोकबन्धुर्लोकधात्री लोकालोकनिवासिनी ॥ 


लोकत्रयनिवासा च लक्षलक्षणलक्षिता । 
लीलालोका च लावण्या लघिमा लसदीक्षणा ॥ 
वासुदेवप्रिया वामा वसन्तसमर्यप्रिया । 
वासन्ती वसुदा वज्रा वेणुवादपरायणा ॥ 
वीणावाद्यप्रमत्ता च वीणानादविभूषणा । 
वेणुवाद्यरता चैव वंशीनादविभूषणा ॥ 

शुभा शुभरतिः शान्तिः शैशवा शान्तिविग्रहा । 
शीतला शोषिता शोभा शुभदा शुभदायिनी ॥ 


शिवप्रिया शिवानन्दा शिवपूजासु तत्परा । 
शिवस्तुत्या शिवसत्या शिवनित्यपरायणा ॥ 
श्रीमती श्रीनिवासा च श्रुतिरूपा शुभव्रता । 
शुद्धविद्याजपकरी शुभकत्री शुभाशया ॥ 
श्रुतानन्दा श्रुतिः श्रोत्री शिवप्रेमपरायणा । 


शोषणी शुभवार्त्ता च शालिनी शिवनर्त्तकी ॥ 
षड्गुणायुपदाक्रान्ता षडङ्गश्रुतिरूपिणी । 


सरसा सुप्रभा सिद्धा सिद्धसिद्धिप्रदायिनी ॥ 
सेव्यासङ्गा सती सूक्ता सूक्तिरूपा सदाप्रिया । 
सम्पत्प्रदा स्तुतिः स्तुत्या स्तवनीया स्तर्वाप्रिया ॥ 
स्थैर्य्यदा स्थैर्य्यगा सौख्या स्त्रणसौभाग्यदायिनी । 
सूक्ष्मसूक्ष्मा स्वधा स्वाहा स्वधालेपप्रमोदिनी ॥ 
स्वर्गप्रिया समुद्राभा सर्व्वपातकनाशिनी । 
संसारवारिणी राधा सौभाग्यवर्द्धिनी सदा ॥ 


हरप्रिया हिरण्याभा हरिणाक्षी हिरण्मयी । 
हंसरूपा हरिद्राभा हरिद्वर्णा शुचिस्मिते ॥ 
क्षेमदा क्षालिता क्षेमा क्षुद्रघण्टाविधारिणी । 


अपरेकं शृणु प्रौढे स्वराक्षरसमन्वितम्‌ ॥ 
स्तोत्रं सहस्रनामाख्यं स्वरव्यञ्जनसंयुतम्‌ । 
अजपा अतुलानन्ता अनन्तामृतदायिनी ॥ 
अन्रदाना अशोका च अलका अमृतश्रवा । 


अनाथवल्लभानन्ता अयोनिसम्भवा प्रिये ॥ 
अव्यक्तलक्षणाक्षुणणा विच्छिन्नाचापराजिता । 
अनाथानामभीष्टार्थसिद्धिदानन्दवर्द्धिनी ॥ 
अणिमादिगुणाधारा अगण्यालिकहारिणी । 
अचिन्त्यशक्तिवलयाद्भुतरूपा च हारिणी ॥ 


अद्रिराजसुता दूती अष्टयोगसमन्विता । 


अच्युता अनवच्छिन्ना अक्षुण्णशक्तिधारिणी ॥ 
अनन्ततीर्थरूपा च अनन्तामृतरूपिणी । 

अनन्तमहिमा पारा अनन्तसुखदायिनी ॥ 

अर्थदा अन्नदा अर्था सदा अमृतवर्षिणी । 
अविद्याजालशमनी अप्रतर्कगतिप्रदा ॥ 
अशेषविघ्नसंहन्त्री अशेषगुणगुम्फिता । 
अज्ञाननाशिनी देवी अनन्तसिद्धिदायिनी ॥ 
अशेषपापसंहन्त्री शेषदेवतामयी । 

अघोरा अमृता देवी अज्ञानतिमिरप्रदा ॥ 
अनुग्रहपरा देवी अभिरामविनोदिनी । 
अनवद्यपरिच्छिन्ना अत्यनन्तकलड़किणी ॥ 
आरोग्यदात्री आनन्दा आपन्नार्तिविनाशिनी । 
आश्चर्य्यरूपा आद्यस्था आप्तविद्या सदा प्रिया ॥ 
आप्यायिनी च आलस्या आपदाहामृतप्रदा । 


इष्टारतिरिष्टदात्री इष्टपूर्णफलप्रदा ॥ 
इतिहासस्मृतिः श्वेता इहामूत्रफलप्रदा । 

इष्टा च इष्टरूपा च इत्यादिपरिवन्दिता ॥ 
इन्दिरा इतराक्षी च इलङ्कार इधारिणी । 
इन्द्राणीसेवितपदा इन्द्रियप्रीतिदायिनी ॥ 
ईश्वरी ईशजननी ईशस्यैश्वर्य्यदायिनी ॥ 
उतङ्कशक्तिसंयुक्ता उपमानविवर्ज्जिता । 
उत्तमश्लोकसंसेव्या उत्तमोत्तमरूपिणी ॥ 

उक्षा उषा उधाराधा उर्म्मिला च शुचिस्मिते । 
ऊहा ऊहवितर्को च ऊर्दध्वधारा च ऊर्दध्वगा ॥ 
ऊर्दध्वधारा ऊर्दध्वथोनी उपपापविनाशिनी । 
ऋषिवृन्दस्तुता ऋद्धिकरणत्रयनाशिनी ॥ 
ऋतम्भरा ऋद्धिदात्री ऋक्था ऋक्थस्वरूपिणी । 
ऋतुप्रिया ऋक्षमाता ऋक्षाच्चिरत्रक्षमार्गगा ॥ 


ऋतुलक्षणरूपा च ऋतुमार्गप्रदर्शिनी । 
एषिताखिलसर्व्वस्वा एकैकायुतदायिनी ॥ 
ऐश्वर्य्यतर्प्यरूपा च ऐतिरैन्द्राशिरोमणिः । 
ओजस्विनी ओषधी च ओजोनादौजदायिनी ॥ 
ओङ्कारजननी देवि ओङ्कारप्रतिपादिता । 
औदार्य्यप्रकरा भद्रे औपेन्द्रीषधिविग्रहा ॥ 
अंश्ववस्था च अमृता अम्बा अम्बालिका तथा । 
अम्बुजाक्षी च अन्धाना अम्बुस्निग्धाम्बुजानना ॥ 
अंशुमाली अंशुमती अंशीत्यंशांशसम्भवा । 
अन्धतामिस्रहा भद्रे अत्यन्तशोभनस्वरा ॥ 
अर्थशा अर्थदात्री च अर्णरूपा अनाहता । 
शृणु नामान्तरं भद्रे ककारादि वरानने ! ॥ 
अत्यन्तसुन्दरं शुद्धं निर्म्मोलोत्पलगन्धिनी । 
कुटन्ता करुणा कान्ता कर्म्मजालविनाशिनी ॥ 


कमला कल्पलतिका कलिकल्मषनाशिनी । 
कमनीयकला कर्णा कपर्दिपूजनप्रिया ॥ 
कदम्बकुसुमाभाषा सदा कोकनदेक्षणा । 
कालिन्दीकेलिकलिता कणा कादम्बमालिका ॥ 
कान्तालोकत्रया कन्था कन्थरूपा मनोहरा । 
खड्गिनी खड्धाराभा खगा खगेन्दुधारिणी ॥ 
खेखेलगामिनी खड्गा खड्गेन्दुतलकाष्ठिता । 


खेचरी खेचरी विद्या खगतिः ख्यातिदायिनी ॥ 
खण्डिताशेषपापीघा खलवृद्धिविनाशिनी । 


खातेन कन्दसन्दोहा खड्गखट्वाङ्गधारिणी ॥ 
खरसन्तापशमनी खरदु:खनिकृन्तनी । 
गुहागन्धगतिर्गौरी गन्धर्व्वनगरप्रिया ॥ 
गूठरूपा गुणवती गुव्वी गौरवरङ्गिणी । 
ग्रहपीडाहरा गुप्ता गदस्निग्धमना प्रिया ॥ 


चाम्पेयलोचना चारु चार्व्वङ्गी चारुरूपिणी । 
चन्द्रचन्दनसिक्ताङ्गी चर्व्वनीया चिरस्थिता ॥ 
चारुचम्पकमालाढ्या चलिताशेषदुष्कृता । 


चारिताशेषवृजिना चारुताशेषमस्तुला ॥ 


रक्तचन्दनसिक्ताङ्गी रक्ताङ्गी रक्तमालिका । 
शुक्लचन्दनसिक्ताङ्गी शुक्लाङ्गी शुक्लमालिका ॥ 
पीतचन्दनसिक्ताङ्गी पीताङ्गी पीतमालिका । 
कृष्णचन्दनसिक्ताङ्गी कृष्णाङ्गी कृष्णमालिका ॥ 
शुक्लवस्त्रपरीधाना शुक्लवस्त्रोत्तरीयिका । 


रक्तवस्त्रपरीधाना रक्तवस्त्रोत्तरीयिका । 
पीतवस्त्रपरीधाना पीतवस्त्रोत्तरीयिका । 
कृष्णपट्टपरीधाना कृष्णपट्टोत्तरीयिका ॥ 
वृन्दावनेश्वरी राधा कृष्णकार्य्यप्रकाशिनी । 
पद्मिनी नागिनी गोपी कालिन्दी अवगाहिनी ॥ 
गोपीश्वरप्रिया भृत्या सदा नगरमोहिनी । 


त्रिपुरा त्रिपुरादेवी त्रिपुराज्ञाकरी सदा ॥ 
त्रिपुरासन्निकर्षस्था त्रिपुरापरिचारिका । 
त्रिपुरापुरसंस्था तु या राधा पद्मिनी परा ॥ 
नानासौभाग्यसम्पन्ना नानाभरणभूषिता । 
स्तोत्रं सहस्रनामाख्यं कथितं तव भक्तितः ॥ 


एतत्‌ स्तोत्रञ्च मन्त्रञ्च कवचञ्च वरानने । 
कल्पे कल्पे च देवेशि प्रपठेद्यदि मानवः ॥ 
उपास्य राधिकां विद्यां केवलं कमलेक्षणे । 
बहुकालेन देवेशि उपविद्यापि सिध्यति ॥ 
पद्मिनी राधिका विद्या उपविद्यासु निश्चिता । 
महाविद्यां महेशानि उपास्य यत्नतः स्वयम्‌ ॥ 
प्रकटं परमेशानि राधामन्त्रेण सुन्दारि ! । 


शृणु नाम सहस्राणि प्रकटे यत्तु शस्यते ॥ 
कृष्णस्तु कालिका साक्षात्‌ राधाप्रकृतिपद्मिनी । 
हे कृष्ण राधे गोविन्द इदमुच्चार्य्यं यत्नतः ॥ 
सदासौ वैष्णवो देवि सर्व्वत्रैव प्रकाशते । 

गोविन्दो यस्तु देवेशि स्वयं त्रिपुरसुन्दरी ॥ 

विना मन्त्रं विना होमं विना पूजां विना बलिम्‌ । 
विना गन्धं विना पुष्पं विना नित्योदितां क्रियाम्‌ ॥ 
प्राणायामं विना ध्यानं विना भूतविशोधनम्‌ । 


विना जपं विना दानं येन राधा प्रसीदति ॥ 
राधासहस्रनामाख्यस्तोत्रमार्गेण पार्व्वति । 


यो जपेद्वैष्णवं मन्त्रं राधिकामन्त्रमेव च ॥ 

स पतेन्नरके घोरे यावदिन्द्राश्चतुर्ईश । 

शरुत्वा गुरुमुखान्मन्त्रं वैष्णवो भक्तितत्परः ॥ 
ततः पुरश्चरीं कुर्य्यादेकविंशतिसंख्यकम्‌ । 


पूर्णाभिषेकसिक्तस्य ततो गुरुपदार्च्चनम्‌ ॥ 
विना पूर्णाभिषेकञ्च भवाब्धौ पारमिच्छति । 
अज्ञस्य तस्य दुर्ब्बद्धेर्निरये पतनं भवेत्‌ ॥ 

सत्यं सत्यं महेशानि सत्यं सत्यं वदाम्यहम्‌ । 
भवाब्धितरणं नास्ति विना पूर्णाभिषेचनम्‌ ॥ 
नानागमपुराणानि वेदवेदाङ्गशास्त्रतः । 
मयोद्धृतं महेशानि सारं पूर्णाभिषेचनम्‌ ॥ 
तस्मात्‌ सर्व्वप्रयत्नेन कुर्य्यात्‌ पूर्णाभिषेचनम्‌ । 


कृत्वा पूर्णाभिषेकञ्च पठेत्‌ राधास्तवं प्रिये ॥ 
स्तवपाठान्महेशानि स भवेद्धवनन्दनः । 


स्तोत्रं सहस्रनामाख्यं न यस्य जपतो मनुम्‌ ॥ 
राधाकृष्णस्य देवेशि तस्य पापफलं शृणु । 
कुम्भीपाके स पच्येत यावद्वै ब्रह्मण: शतम्‌ ॥ 
निम्नगानां यथा श्रेष्ठा भवेद्भागीरथी प्रिये । 


वैष्णवानां यथा शम्भुः प्रकृतीनां यथा सती ॥ 
पुरुषाणां यथा विष्णुर्नक्षत्राणां यथा शशी । 
स्तवानाञ्च तथा श्रेष्ठं राधास्तोत्रमिदं प्रिये ॥ 
जपपूजादिकं यद्यद्वलिहोमादिकन्तथा । 
श्रीराधास्तोत्रपाठस्य कलां नार्हति षोडशीम्‌ ॥ 
“ इति वासुदेवरहस्ये राधातन्त्रे द्वात्रिंशत्‌ पटले 
सहस्रनामस्तोत्रम्‌ ॥ * ॥ 
नगूरां (जींद) हरियाणा वास्तव्येन डा० 
कृष्ण चंद्र शास्त्रिणा सम्पादित: 
समाप्तोऽयं ग्रंथः।। 


यह स्तोत्र संग्रह साधको के लिए संग्रहित हैं। जहां 
जरूरत है वहां विधि विधान को हिंदी में भी 
समझाया गया है। लुप्त/गुप्त स्तोत्र , मंत्रो को 
प्रकाशित करना ही हमारा उद्देश्य है। 

